


# IL-HAJJA f" Ghawdex


Frar 2005

IL-LEHEN TA' L-GHAWDXIN Nru. 866




Prodott Ġdid Ghawdexi:

## ŻEJT-TAŻ-ŻEBBUĠA



Intervista p. 12



p. 10




Il-hxuna  
fit-tfal

p. 38



Il-Belveder tal-Qala  
p. 30



Bdejna  
r-Randan!

L-INDIEMA  
FIL-BIBBJA

p. 36





# ***Kampanja ta' Sagrificċċji***

**matul ir-Randan**

***"Kull ma għamiltu  
ma' l-izgħar fost dawn ħuti,  
għamiltuh miegħi"***

**(Mt 25, 40)**

**CARITAS  
GĦAWDĒX**



# IL-HAJJA f'Għawdex

Imwaqqa f'Ġunju 1945  
Harġa nru. 866  
Frar 2005  
Mahruġa mid-  
Djoċesi ta' Għawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 21560496/7 Fax. 21561860

e-mail: lumenchristi@vol.net.mt  
homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre  
Stampata: "Gozo Press" Tel.21551534

Din il-harġa nġhalqet għall-istampa  
fit-28 ta' Jannar 2004

Il-fehmiet li jistqarru l-kittieba  
m'humex necessarjament dawk  
tal-Bord Editorjali.

## f' din il-harġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
"Status Quo"	• 9
Ċikku l-Għawdexi	• 10
L-Intervista :	
Żejt taz-Żebbuġa u Limoncell Għawdexi	• 12
Lenti fuq il-Hajja Madwarna:	
La tagħmilha man-nies!	• 16
Mill-Knisja fid-Dinja	• 18
Versi Riflessivi	• 19
ACM: L-Erba' Sfidi ta' Żmienna	• 20
Ktieb x'Taqra:	
"Kitbiet mid-Deżert"	• 22
Għawdex 300 sena ilu :	
Dawra mat-Torri ta' Mgarr ix-Xini	• 23
Tifsir fuq it-Tagħlim tal-Katekiżmu (34):	
It-Trinità Qaddisa (4)	• 24
Il-Biedja f'Għawdex (33)	• 26
Tieqa fuq l-Ambjent Għawdexi (2): Il-Belveder	• 30
Xhieda Nisranija: Ġużepa Debono (2)	• 32
Fehmet il-Qarrejja	• 33
Għawdexin li għadna niftakru (22) -	
Tunoz tal-Mozz	• 34
Passiġġata Biblika	• 4
Int u saħħtek	• 38
Holm il-Hajja	• 40
Bejnietna n-Nisa	• 41
Genn id-Dinja	• 42



## Editorjal

### Il-Hila ta' l-Għawdexin

Il-kuncett ta' Għawdex bħala reġjun, fil-kuntest tas-sħubija ta' pajjiżna fl-Unjoni Ewropeja, bla dubju ta' xejn joffri opportunitajiet godda u varji lill-gżira tagħna ta' Għawdex u lill-Għawdexin in general. L-aċċettazzjoni tar-reġjonalità ta' Għawdex seħħet wara li ġew evalwati bir-reqqa kollha d-differenzi, d-diffikultajiet u l-iżvantaġġi distinti li Għawdex isofri minnhom meta pparagunat ma' Malta. Allura t-trattament ta' l-Unjoni Ewropeja ma' Għawdex bħala reġjun għandu b'xi mod jikkumpensa dawn l-iżvantaġġi li huma kkawżati mill-insularità doppja ta' gżiritna.

F'dan ir-rigward huwa interessanti hafna dak li għadu kemm ġie ppubblikat riċentement mill-Uffiċċju Nazzjonali ta' l-Istatistika f'rabta ma' dan il-kuncett tar-reġjonalità. L-istatistika ppubblikata minn din l-enti governattiva tiffa dawl fuq id-diversi differenzi li jeżistu bejn iż-żewġ gzejjer (ara l-aħħar harġa tar-rivista tagħna, p.9).

Wiehed mill-aspetti importanti li joħroġu minn dan l-istudju hu, li minkejja d-diffikultajiet akbar li jiffaċċja Għawdex bħala gżira, kemm f'dik li hija ekonomija, kif ukoll f' dak li huwa kummerċ, inkwantu t-traġitt li huwa kkawżat prinċipalment mill-iżolament ta' gżiritna mill-gżira prinċipali ta' Malta, l-Għawdexin, b'għaqal u b'zulija, jirnexxielhom jissuperaw dawn id-diffikultajiet u jpoġġu lilhom infushom f'qagħda li forsi ma tirriflettix l-iżvantaġġi msemmija. Eżempju wiehed ta' dan huwa l-persentaġġ qawwi ta' Għawdexin li jgħixu fid-dar privata tagħhom li hu ta' 94.9 fil-mija, meta mqabbel mal-figura nazzjonali ta' 77.6 fil-mija. Dan johroġ ċar ukoll meta wiehed jikkunsidra l-fatt li 23.5 fil-mija ta' l-Għawdexin jippossiedu dar oħra barra dik fejn jgħixu, filwaqt li f' Malta din il-figura hija biss ta' 10.9 fil-mija.

Uhud, wara li rriflettew fuq din l-istatistika stqarrew jew urew id-dubbi tagħhom inkwantu l-iżvantaġġi ta' l-Għawdexin fil-kuntest tal-kisba tar-reġjonalità ta' Għawdex. Għaldaqstant naħseb li tali ġudizzji jkun qed iħallu barra għal kollox ir-realtà ta' l-isforz doppju ta' l-Għawdexin biex jirnexxielhom jaslu fejn haddiehor jista' jasal b' inqas tbatija. Insemmu biss ir-realtà iebes ta' l-istudenti universitarji għawdexin u l-haddiema Għawdexin li jaħdmu Malta u li ta' kuljum iridu jbakkru sew qabel haddiehor u jaqsmu l-baħar bil-kundizzjonijiet tiegħu biex jaslu fil-hin fuq il-post tax-xogħol tagħhom, u naturalment wara ġurnata xogħol il-biċċa l-kbira tagħhom ikunu kostretti jagħmlu l-istess traġitt lura lejn darhom.

Dak li aħna sejjaħnielu l-isforz doppju tagħna ta' l-Għawdexin, ikkaratterizzat mill-għaqal u l-b'zulija li minn dejjem il-poplu tagħna kien magħruf għalihom, huwa l-fattur prinċipali tas-suċċess ta' l-Għawdexin. Huwa fattur li ntagħgen sew fl-istil tal-hajja għawdexija - fattur li wassal biex hafna Għawdexin iddistingwew ruħhom u għamlu isem mhux biss għalihom u għall-gżira tat-tlett għoljiet, iżda wkoll għal pajjiżna in general. F'dan il-kuntest, minn dawn il-kolonni nsellmu b' ammirazzjoni u gratitudni lil dawk hutna Għawdexin li servew fl-għola istituzzjonijiet ċivili u ekkleżjastiċi tal-gzejjer tagħna u f' istituzzjonijiet u karigi oħra f' pajjiżna, b' impenn u dedikazzjoni distinta.

Dun Ruben Micallef

www.gozodiocese.org

# Il-Hajja fid-Djoċesi



Minn Dun Renato Borg

## Laqgħa tal-Ko-operaturi tal-MUSEUM

Nhar il-Hamis 6 ta' Jannar, l-E.T. Mons. Isqof Nikol Ġ. Cauchi għamel laqgħa lill-Ko-operaturi tal-Museum. Din saret fil-Qasam tas-Subien ġewwa r-Rabat. Dawn il-Ko-operaturi jiltaqgħu regolarment flimkien, u kien f'wahda minn dawn il-laqgħat ta' kull ġimgha, li huma stiednu lil Mons. Isqof. Hafna minnhom huma rġiel li xi darba kienu jattendu l-Museum. Is-sugġett li dwaru tkellem Mons. Isqof kien 'il-Beatitudni'.

## Kawża ta' Beatifikazzjoni ta' l-Isqof Galea



Mons. Luigi Deguara, li hu l-viċi-postulatur tal-kawża ta' l-beatifikazzjoni tal-E. T. Mons. Isqof Emmanuel Galea, nhar il-Ġimgha 7 ta' Jannar, kellu laqgħa mal-Isqof Cauchi. Fost l-oħrajn hu ma tkellem dwar il-

progress tal-proċess tal-kawża ta' dan l-Isqof. L-Isqof Galea twieled fl-Isla fl-10 ta' Marzu tal-1891. Fid-djoċesi hu ġie mahtur għal diversi karigi għoljin fosthom Vigarju Ġenerali. Hu dejjem qeda d-dmirijiet tiegħu bl-ikbar imhabba lejn Alla u lejn l-oħrajn. Hu kien wiehed minn dawk li taw is-sehem tagħhom fil-Konċilju Vatikan it-Tieni, kien bniedem ta' talb u devot kbir ta' Marija Santissima, u kien jgħaddi mumenti twal ta' adorazzjoni quddiem Ġesù Sagramentat. Kemm bhala saċerdot kif ukoll bhala isqof hu kien magħruf bhala appostlu tal-konfessjonarju. Hu inkoraġiġxa talb għas-saċerdoti u lejl adorazzjoni ta' kull xahar għall-qdusija tagħhom.

## Kummissjoni Sanitarja Djoċesana

Nhar it-Tnejn 10 ta' Jannar, il-Kummissjoni Sanitarja Djoċesana għamlet laqgħa li fiha saru thejjiġiet għaċ-ċelebrazzjoni tal-Gurnata tal-Morda li tiġi ċċelebrata fid-dinja kattolika nhar il-Ġimgha 11 ta' Frar - l-ewwel dehra tal-Madonna ta' Lourdes. F'din il-laqgħa saru wkoll thejjiġiet għall-okkażjoni tal-Hansen's Day li tiġi ċċelebrata fit-30 ta' Jannar.

## Librerija 'Dun Mikiel Attard' fis-Seminarju



Bhala radd il-hajr għax-xogħol siewi li Dun Mikiel Attard, saċerdot eżemplari mill-parroċċa tan-Nadur li miet f'tit tax-xhur ilu, għamel fis-Seminarju Maġġuri tal-Qalb ta' Ġesù, ġie deċiż li l-Librerija Spiritwali, li minnha jinqdew is-Seminaristi li tant kienu għal qalbu, tiġi ddedikata għalih. Għal din l-okkażjoni li saret nhar il-Hamis 13 ta' Jannar, Mons. Isqof Nikol Ġ. Cauchi qaddes quddiesa fil-kappella tas-Seminarju. Għaliha ġew mistiedna l-familjari ta' Dun Mikiel fosthom huh Dun Guzepp Attard li jahdem l-Italja. Fil-quddiesa kkonċelebraw fost l-oħrajn is-saċerdoti tas-Seminarju u Dun Guzepp Attard. Fl-omelija tiegħu Mons. Isqof tkellem dwar l-importanza ta' kotba spiritwali fil-hajja tagħna. Hu qal li l-ktieb tajjeb hu habib li ma jqarraq bik qatt. Wara, imbagħad, Dun Guzepp hareġ xi f'tit punti importanti dwar il-hajja ta' huh, kif ukoll sar hsieb mid-Direttur Spiritwali tas-Seminarju dwar tagħlim prattiku mill-hajja ta' Dun Mikiel. Il-laqgħa ntemmet billi ddendel ritratt ta' Dun Mikiel f'din il-librerija ġdida.

## Festa tas-Sagra Familja

Nhar il-Hadd 16 ta' Jannar, fl-Isptar tal-Ibraġġ giet iċċelebrata il-festa tas-Sagra Familja. Għal din iċ-ċelebrazzjoni, l-E.T. Mons. Isqof Nikol Ġ. Cauchi, mexxa konċelebrazzjoni fil-kappella tal-istess sptar. Wara l-Vangelu, Mons. Isqof għamel omelija fejn semma xi dimensjonijiet tal-kelma 'familja'. Hu wera kif barra l-familja naturali tagħna hemm ukoll dik komunitarja u anki universali. Wara sar ukoll it-tberik tal-istatwa l-ġdida tas-Sagra Familja.

## Servizz Ekumeniku fix-Xagħra

Bhala parti mill-Ottava tal-Għaqda tal-Knejjes Insara fil-parroċċa tax-Xagħra sar Servizz Ekumeniku. Dan kien nhar l-Erbgħa 19 ta' Jannar. Għalih attendew insara minn diversi knejjes. Dañ is-servizz tmexxa



mill-Vigarju Ġenerali, Mons. Giovanni Bosco Gauci, Fr. Peter Wolfenden, Kappillan Anglikan ta' Malta u Ghawdex, il-Kan. Ġiljan Refalo Rapa li bhalissa hu l-amministratur tal-Parroċċa tax-Xaghra u Fr. David Morris, tal-Unjoni tal-Knisja Skoċċiza u Metodista. Barra mit-talb komuni li sar, inqara l-messaġġ ta' Mons. Isqof Nikol Ġ. Cauchi kif ukoll saret omelija minn Fr. David Morris.

**Ftuħ tal-Missjoni l-Kbira f' San Lawrenz**  
Din is-sena mess lill-parroċċa ta' San Lawrenz li tiċċelebra l-Missjoni l-Kbira. L-ahhar darba li saret il-Missjoni f' din il-parroċċa kien għaxar snin ilu. Nhar is-Sibt 22 ta' Jannar, sar il-ftuħ sollenni mill-E.T. Mons. Isqof Nikol Ġ. Cauchi. Fl-omelija tiegħu hu inqeda bil-Vangelu biex sahaq li s-sejha ta' Kristu "Indmu u emmu għax is-Saltna t'Alla qegħda fostkom" hi s-sejha li qed jagħmel partikolarment lil din il-parroċċa, biex b' qalb nadifa jilqgħu lil Kristu.

Hu heġġeġ biex ikun hemm sehem shih fiċ-ċelebrazzjonijiet u l-priedki kollha li jsiru matul il-hmistax -il ġurnata tal-Missjoni. Fuq kollox hu heġġeġ biex matul din is-Sena Ewkaristika nagħtu importanza lill-quddiesa ta' kuljum u speċjalment dik ta' Jum il-Mulej.

**San Frangisk de Sales u l-Ġurnalisti**

Billi nhar it-Tnejn 24 ta' Jannar habtet il-festa ta' San Frangisk de Sales li hu patron tal-ġurnalisti, Mons. Isqof Nikol Ġ. Cauchi ċċelebra quddiesa fil-knisja tas-Sorijiet Frangiskani fir-Rabat. Għaliha kien hemm preżenti diversi ġurnalisti kif ukoll saċerdoti li huma nvoluti fil-qasam tal-kitba. Waqt l-omelija Mons. Isqof heġġeġ hafna biex il-ġurnalist ma jaqax f'xi wiehed miż-żewġ estremi li tant naraw fil-media ta' madwarna. Hu rrefera għall-ottimizmu esagerat li xi ġurnalisti juru li jista' jwassel għal illużjonijiet, kif ukoll għall-pessimizmu esagerat li wkoll hu hażin.

**Offerta Speċjali!**

**RIGAL TASSEW SABIH GHALIK...  
JEKK ISSIBILNA TLIET ABBONATI ĠODDA!**

Int tista' tghinna nsibu aktar qarrejja għar-rivista tagħna. Sibilna tliet abbonamenti ġodda (Lm3 il-wiehed għal sena) u ahna nagħtuk b'xejn wiehed minn dawn it-tliet kotba sbieħ (li għandhom l-istess valur ta' Lm3 il-wiehed jekk tixtrihom flimkien). Aghżel INT x'tixtieq bhala rigal:



- ① KRISTU - HAJTU U TAGĦLIMU - il-Vangelu mfiesser.
- ② EJJEU NADURAWH - 30 adorazzjoni ewkaristika.
- ③ X'NEMMEN? - Meditazzjonijiet dwar il-fidi .

Asal wasla sal- "Lumen Christi Bookshop" u ġibilna miegħek l-ismijiet u l-indirizzi ta' tliet abbonati ġodda mal-hlas ta' Lm9 u tingħata b'xejn il-ktieb li trid int... b'rigal għalik!

**Din l-offerta speċjali tibqa' tghodd biss sal-31 ta' Marzu 2005.**

**Majestic**  **too** **Electronics Centre**

Video & DVD Rentals,  
Sales of: TV's, VCR's, Hi-Fi,  
Mobile Phones & Air-Conditioners

F.Mizzi Street, Victoria, Gozo - Malta.  
Tel: 2156 6616 Mob:79461299

Authorized Dealers in Gozo for

**SAMSUNG**

Satellite Receivers

**SANYO**

TV. DVD. VIDEO. AUDIO

**Pioneer**

Sound and Vision


**Roadstar**

Hi-Fi's of All Kinds

**REPAIR CENTRE FOR MOBILES, TV's, VIDEOS, DVD's, HI-FI's, etc.**



# X'għara dan l-aħħar



*Kronaka  
Għawdxija  
minn Lelio Spiteri*

## **Il-Kunċert tal-Milied 2004 mill-“Chorus Urbanus”**

Il-Chorus Urbanus ipprezenta s-seba' edizzjoni tal-Kunċert tal-Milied. Din is-sena l-kunċert sar fil-Bażilika ta' San Ġorġ nhar l-Erbgħa, 22 ta' Diċembru 2004 fis-7.30 ta' filgħaxija. Il-kunċert ittella' mill-Chorus Urbanus Productions bil-kollaborazzjoni tal-Kunsill Lokali tal-Belt Victoria u l-Kapitlu tal-Bażilika San Ġorġ. Hadet sehem l-Orkestra Nazzjonali (leader: Marcelline Agius), Chorus Urbanus, Il-Junior Section tal-Kor u s-solisti Yvonne Galea (sopran), Joseph Aquilina (tenur), Mario Portelli (tenur) u Noel Galea (baxx). Is-serata fethet bl-interpretazzjoni tal-quddiesa “Missa Ignis Charitatis” ta' Mro. John Galea. Fl-intervall inqraw żewġ poeziji relatati mal-festa tal-Milied. Il-gabra li saret b'riżq il-Community Chest Fund ammontat għal Lm400. Fit-tieni parti tas-serata ġew interpretati bosta għanjiet tal-Milied, uħud tradizzjonali b'arrangament ta' Mro. Galea. Chorus Urbanus, il-Junior Section kif ukoll is-solisti, flimkien mal-orkestra interpretaw dawn il-carols kemm bħal solos kif ukoll mal-korijiet. Għal din l-okkazzjoni gie stampat ktejjeb-programm sabiħ hafna mhejji minn Mark Sagona u Noel Galea.



## **Għajnuna finanzjarja liż-Żewġ Teatri ta' l-Opra f'Għawdex**

Il-Ministru għal Għawdex, l-Onor. Giovanna Debono, tat għotjiet finanzjarji liż-żewġ teatri ta' l-opra f'Għawdex, waqt ċerimonja qasira fl-uffiċċju tal-Ministru, f'Victoria, nhar l-Erbgħa 12 ta' Jannar. L-ghotjiet, li jammontaw għal Lm5,000, tqassmu b'konformità mal-ftehim bejn il-Ministeru għal Għawdex u t-Teatri Astra u Aurora. Dan, sabiex il-Gvern jgħin fil-produzzjoni ta' l-opra lirika annwali. L-opra lirika hija prodott iehor li qed jinhadem f'Għawdex. Minkejja li tinvolvi s-sehem ta' artisti barranin ta' fama internazzjonali, ix-xogħol kollu li tirrekjedi l-opra jsir kompletament f'Għawdex. Minbarra l-kontribuzzjoni għolja fil-qasam kulturali, l-opra lirika illum saret appuntament annwali li żżid l-influss ta' turizmu ntern u barrani lejn Għawdex għaliex hija mfittxija ferm mill-Maltin u barranin. Iż-żewġ soċjetajiet jinvolvu l-hidma ta' hafna Għawdxin li jikkontribwixxu b'mod volontarju tul is-sena kollha. Fil-bidu ta' l-istaġun teatrali 2004-2005, it-Teatru Astra pprezenta l-opra Tosca ta' Giacomo Puccini fil-waqt li t-Teatru Aurora pprezenta n-Nabucco ta' Giuseppe Verdi. Fil-waqt li pprezentat ċekk

ta' Lm2,500 lil kull soċjetà, il-Ministru għal Għawdex irringrazzjat lis-Soċjetà Filarmonika Stella u lis-Soċjetà Filarmonika Leone tal-kontribut siewi tagħhom fil-qasam kulturali, ekonomiku u soċjali lokali.



## Familja Qalb tad-Deheb

Il-President ta' Malta, Dr. Edward Fenech Adami, ippresieda ċ-ċerimonja tal-prezentazzjoni "Familja Qalb tad-Deheb" waqt serata għall-familja li saret nhar is-Sibt 15 ta' Jannar, filghaxija, f'Palazzo Palina, Ta' Ċenċ, Sannat. Din kienet l-34 sena konsekuttiva, li l-Moviment ta' Kana f'Ghawdex organizza s-Serata tal-Familja. Dan il-premju jinghata lil dik il-familja li, minkejja ċirkostanzi sfortunati u s-sagrificċji li tkun għaddiet minnhom, tibqa' magħquda. Il-familja Portelli min-Nadur, giet ipprezentata bl-unur prestigġjuż "Familja Qalb tad-Deheb" fil-preżenza tal-Prim Ministru u s-Sinjura Gonzi; l-iSpeaker tal-Parlament u s-Sinjura Tabone; membri Parlamentari Ghawdxin; is-Sindku tal-Lokalità tan-Nadur l-Avukat Chris Said; id-delegat ta' l-Isqof t'Ghawdex, Mons. Gużepi Curmi; l-Arċipriet tan-Nadur, Mons. Salvu Muscat; id-Direttur tal-Moviment ta' Kana f'Ghawdex, Dun Gorg Borg u għadd sabih ta' mistednin. Il-familja ta' Mario u martu Maria Portelli ntgħazlet minn Bord apposta minn fost għadd ta' familji li tressqu għall-konsiderazzjoni ta' dan il-premju. In-Nutar Dr Paul George Pisani, *chairman* tal-Bord ta' l-Għażla, qara r-rapport li għalih il-Bord kien wasal biex jagħzel lil din il-familja għal dan il-premju, ferah lill-familja Portelli u ta messaġġ kontra d-divorzju u favur il-harsien tal-valuri nsara. F'messaġġ li għamel fi tmiem is-serata li kienet imżewġa b'kant mill-*Chorus Urbanus* taht it-tmexxija ta' Mro. John Galea. Il-President ta' Malta tkellem dwar il-familja Maltija u Ghawdxija u sahaq li din trid toqghod b'seba' għajnejn quddiem tant sfidi f'dawn iż-żminijiet. Enfasizza fuq l-importanza tal-valuri li jzommu l-familja magħquda u shiha fost fuq tant perikli. Waqt li ferah lill-familja Portelli, il-President radd hajr lill-Moviment ta' Kana li tant jahdem b'risq il-ġid morali tal-familja.



## Is-Servizz tal-Helikopter - Ftehim

Il-Hadd 16 ta' Jannar, fil-Ministeru għal Ghawdex sar l-iffirmar ta' ftehim bejn il-Gvern Malti u l-kumpanija Spanjola *Helicopteros Del Sureste* għall-provvediment ta' servizz tal-helikopter bejn Malta u Ghawdex. Għaċ-ċerimonja, ippreseduta mill-Prim Ministru Lawrence Gonzi, kien hemm preżenti l-Ministru għall-Kompetittività u Komunikazzjoni, Ċensu Galea, il-Ministru għal Ghawdex, Giovanna Debono u l-Ministru għat-Turiżmu u l-Kultura, Francis Zammit Dimech, kif ukoll membri tal-

Kumitati Eżekuttivi ta' l-Assoċjazzjoni tat-Turiżmu għal Ghawdex u l-Kamra tan-Negożju għal Ghawdex. L-iffirmar sar mis-Sinjuri Louis Cilia u Frank Psaila, Segretarji Permanenti fi hdan il-Ministeru għall-Kompetittività u Komunikazzjoni u l-Ministeru għal Ghawdex rispettivament, fil-kapaċità tagħhom bhala rappreżentanti tal-Gvern Malti, u mis-Sinjuri Luis Minano Sanvalero u Antonio Martinez, Direttur Maniġerjali u Direttur Kummerċjali rispettivament tal-kumpanija *Helicopteros Del Sureste*. Is-servizz ta' l-ajru se jibda b'effett mill-21 ta' Marzu li ġej b' medja ta' ghoxrin titjira kuljum fis-sajf u tmien titjiriet kuljum fix-xitwa. Is-Sur Antonio Martinez, Direttur Kummerċjali ta' *Helicopteros del Sureste* qal li l-kumpanija hija lesta li żżid in-numru ta' titjiriet kif ukoll li ddahhal iktar *helicopters* jew ohrajn li jesghu kapaċità ikbar, jekk titlob in-neċessità. Is-servizz se jinghata permezz ta' *helicopters* li jesghu 13-il persuna.

## Proġett ta' 199,760 Ewro għal Wied il-Mielah mill-Kunsill ta' l-Għarb

Il-Kunsill Lokali tal-Għarb ser ikun l-ewwel Kunsill minn 8 Kunsilli Lokali f'Malta u Ghawdex li ser jirċievi għajnuna ta' madwar mija u hamsa u erbghin elf Ewro (73% tal-proġett) mill-Fondi Strutturali allokat għall-pajjizna mill-Unjoni Ewropeja. Is-27% l-ohra tal-proġett ser jiffinanzjahom il-Kunsill stess. Din l-għajnuna ser tinghata għall-proġett 'Wied il-Mielah Valley Restoration and Management of Storm Water' li ser jippermetti li jsir tisbih ta' l-ambjent ta' Wied il-Mielah permezz ta' xogħol ta' konservazzjoni u protezzjoni tal-wied. Ix-xogħol ser ikun jinkludi tindif tal-wied, bini ta' lqugh għall-ilma (*dams*), bini ta' hitan tas-sejġieh tal-ġnub tal-wied, bini ta' *bridges*, *embellishment* ta' parti mill-wied bhala post ta' rikreazzjoni u installazzjoni ta' ghamara rustika. Dan il-proġett ser ikun mifruq fuq perijodu ta' 18-il xahar biex jitlesta.





### Wirja ta' pittura mill-artist Għawdexi Mario Cassar

Nhar is-Sibt u l-Hadd, 22 u 23 ta' Jannar, bejn id-9.00 ta' filghodu u 9.00 ta' filghaxija, ttelegħet wirja ta' l-arti bl-isem ta' 'Women', imtella' minn Mario Cassar, miż-Żebbuġ, Għawdex. Il-wirja saret fil-Gallerija ta' l-Arti Gourgion, viċin iċ-Ċentru ta' l-Università ta' Għawdex. Din kienet opportunità fejn il-pubbliku seta' jara s-seba' wirja personali ta' dan l-artist dwar in-nisa, xoghlijiet li hu hadem bejn l-1999 u din is-sena. Din il-wirja ttelegħet ukoll fil-Millennium

Chapel ta' Paceville, Malta, u giet inawgurata mill-President ta' Malta, l-E.T. Dr Edward Fenech Adami, nhar is-6 ta' Frar. F'Awissu li ġej Mario ser itella' l-istess wirja tiegħu, li tikkonsisti fi 22 biċċa pittura, fl-Università ta' York, Toronto, fil-Kanada.



### Diversi proġetti infrastrutturali għall-ġid ta' l-industrija tat-turiżmu f'Għawdex



Il-Gvern qiegħed jahdem fuq diversi proġetti infrastrutturali li minnhom se tibbenefika b'mod dirett l-industrija tat-turiżmu għal Għawdex. Dan qalitu l-Ministru għal Għawdex, Giovanna Debono meta l-Hamis 20 ta' Jannar, indirizzat is-sitt laqgħa ġenerali annwali ta' l-Assoċjazzjoni tat-Turiżmu għal Għawdex, li saret fil-Lukanda Mgarr, f'Għajnsielem. Il-Ministru Debono tkellmet dwar il-hidma li wettqet l-Assoċjazzjoni tat-Turiżmu għal Għawdex (GTA) matul dawn l-ahħar sitt snin li ilha mwaqqfa. Il-Ministru Debono fahhret l-inizjattivi li ttiehdu mill-GTA u habbret li din il-ġimgha stess giet infurmata

bil-possibbiltà li Għawdex jipparteċipa f'fiera ohra nternazzjonali fi Spanja. Hija offriet din il-possibbiltà lill-GTA u qalet li l-Ministeru lest jidhol għall-iffinanzjar tagħha. Giovanna Debono qalet li din l-ghajjnuna ser tingħata apparti l-ghajjnuna finanzjarja u permezz ta' haddiema li l-Ministeru diġa' qiegħed jagħti lill-GTA. Il-Ministru Debono tkellmet dwar l-ghażla ta' proġetti li l-Gvern għamel fir-rigward ta' Għawdex. Hija qalet li l-Gvern sema' s-suggerimenti li tat l-Assoċjazzjoni tat-Turiżmu għal Għawdex u fuq dan ha d-deċiżjonijiet meħtieġa. Waqt l-istess okkażjoni l-membri tal-GTA tellgħu l-kumitat il-ġdid li huwa magħmul minn Victor J Borg, Silvio Rapa u Joe Muscat għat-taqsimi tal-Lukandi, *Guesthouses*, *Aparthotels* u *holiday complexes*. Ludgard Gatt, Mario Loporto u Paul Scicluna għat-taqsimi ta' *self catering* u *real estate*. Philip Spiteri, Patrick Buttigieg u George Sacco mit-taqsimi ta' ristoranti, *bars*, *pubs*, kafeteriji u *confectioneries*. Mark Busuttill bhala rappreżentant tas-settur tal-ghaddasa (*diving*). Jason Galea għat-taqsimi ta' l-aġenziji tat-turiżmu, Amabile Zammit għat-taqsimi tat-trasport, George Said għat-taqsimi ta' l-attrazzjonijiet turistiċi u Anthony Cassar elett bhala rappreżentant ġenerali.

## TROPICAL FOREST

Aquarium, Pet & Garden Centre



Mgarr Road, Xewkija,  
Gozo - Malta.  
Tel: 2156 3805  
Mob: 9986 4255

## TA' HAQQU

Rita Azzopardi

"Ta' Haqqu", Vjal it-Tmienja ta' Settembru,  
Xaghra, Gozo.

**Toys, Stationery, Haberdashery,  
Clothes, Photocopy & Binding Service.**

Tel: 2155 4459





# “Status Quo”

## STATISTIKA U PROSPETTIVA DWAR GĦAWDEX U L-GĦAWDXIN

**1** 19,070 Maltin u Għawdxin fir-riskju ta' faqar “L-Uffiċċju Nazzjonali ta' l-Istatistika, fi statistika li ppubblika għall-oqsma reġjonali, wera kif f'pajjiżna hawn xejn inqas minn 19,070 persuna li qeghdin jghixu fir-riskju ta' faqar. Minn dawn hemm 17,830 persuna f'Malta u 1,240 f'Ghawdex. F'Malta l-persentaġġ tal-persuni jghixu fil-faqar jammonta għal 15.1 fil-mija waqt li f'Ghawdex jammonta għal 12.7 fil-mija. Il-medja għal Malta u Ghawdex tal-persuni li jghixu fil-faqar hi 14.9 fil-mija.

Ta' min jghid li l-Kummissjoni Nazzjonali Familja, bl-ghajnuna ta' l-Uffiċċju Nazzjonali ta' l-Istatistika, riċentament ippubblikat riċerka dwar il-faqar fil-familja u l-esklużjoni soċjali, b'enfasi fuq it-tfal. L-istudju kien ikkordinat minn Dr Angela Abela li hija ċ-Chairperson tal-Kummissjoni Nazzjonali Familja u minn Fr Charles Tabone.

Mill-istatistika reġjonali ppubblikata mill-Uffiċċju Nazzjonali ta' l-Istatistika hi dwar l-ammont ta' vetturi li kien hawn reġistrati f'pajjiżna bejn is-sena 1998 u s-sena 2002. Naraw li fis-sena 2002, ikkomparat mas-snin l-oħra kien hemm tnaqqis drastiku fl-ammont ta' karozzi privati fejn dawn minn 188,495 fis-sena 2001 niżlu għal 98,995 vettura. Naraw li waqt li fis-sena 1998 kien hawn reġistrati 229,977 vetturi, fis-sena 1999 kien hemm 238,878 vettura reġistrata, fis-sena 2000 kien hemm 246,825 vettura, fis-sena 2001: 254,052 vettura u fis-sena 2002: 195,055 vettura.”

(l-Orizzont, 10-01-05)

**2** Fatti li ftit jissemmew dwar is-Servizz tas-Saħħa f'pajjiżna

“Fl-1998 kienu jsiru 300 MRI Scan fis-sena. Illum qbiżna t-300 fix-xahar. Kull scan fil-privat jiswa madwar Lm300.

Fl-1995 kienu jsiru 100 operazzjoni tal-qalb fis-sena barra minn Malta. Illum naghmlu aktar minn 360 f'pajjiżna fis-sena. L-ispiza hi ta' madwar Lm3,000-il wahda. Qed naghmlu wkoll madwar 3,000 angiogram fis-sena. Qabel konna nibghatu 100 fis-sena l-Ingilterra. Din il-proċedura tiswa madwar Lm700-il wahda.

Fl-1996 l-ispiza fil-mediċini kienet ta' madwar

Lm6 miljun. Illum qabzet it-Lm18-il miljun.

Jinhargu medja ta' 2,500 karta safra ġdida fis-sena li tintitolak għal mediċini b'xejn irrispettivament mill-qagħda finanzjarja tiegħek.”

(Il-Mument, 21-11-04)

**3** Il-Qgħad f'Ghawdex

“F'Ghawdex illum hemm l-oghla rata ta' qgħad sa minn Mejju 2002. F'Novembru 2004 l-Ghawdxin jirreġistraw għal xogħol qabzu s-700. Bħalissa 739 persuna f'Ghawdex huma bla xogħol u fl-aħħar sena l-qgħad fost l-Ghawdxin żdied bi 15%, li minnhom 10% huma żgħażaġh, minn total ta' 53% ta' Ghawdxin bla xogħol. 18% oħra minn dawk li qeghdin jirreġistraw għandhom iktar minn 45 sena, li juri zieda oħra ta' 27% fuq is-sena ta' qabel.”

(l-Orizzont, 19-01-2005)

**4** It-Tempji tal-Ġgantija l-aktar popolari

“Ċifri mogħtija fil-Parlament juru li matul is-sena li għaddiet l-għadd ta' dawk li żaru l-mużewijiet u postijiet storiċi żdied b'144,053 jew bi 13 fil-mija fuq is-sena ta' qabel.

L-istess ċifri juru wkoll li l-aktar post storiku popolari fir-rigward ta' żjarat li jsiru fih hu t-Tempji tal-Ġgantija fix-Xagħra, Ghawdex, fejn l-għadd ta' dawk li żaruh żdied minn 154,041 għal 170,139 fis-sena li għaddiet.

Dawn iċ-ċifri nġhataw mill-Ministeru tat-Turiżmu u l-Kultura Francis Zammit Dimech fi twegiba għal interpellanza.

Iċ-ċifri juri li filwaqt li fl-2003 kien hemm 1,094,333 persuna li żaru t-tempji u l-postijiet storiċi ewlenin li għandna f'pajjiżna u li d-dhul għalihom hu kkontrollat, matul is-sena n-numru ta' viżitaturi tela' għal 1,238,386.”


(In-Nazzjon 18-01-05)

**5** Tizdied it-taxxa tad-dhul mill-Ghawdxin

“Il-Prim Ministru Dr.Lawrence Gonzi fi twegiba għall-mistoqsija Parlamentari mid-Deputat Nazzjonalista, Jason Azzopardi, qal li l-ammont ta' taxxa tad-dhul imhallas minn residenti Ghawdxin bhala persentaġġ ta' l-ammonti totali miġburin matul is-snin 2000 sas-sena 2004 huma: 2.95 fil-mija għas-sena 2000, 3.38 fil-mija għas-sena 2001, 3.40 fil-mija għas-sena 2002, 3.36 fil-mija għas-sena 2003 u 4.41 fil-mija għas-sena 2004.”

(l-Orizzont, 20-01-05)





# ĊIKKU L-GHAWDXI

## **TOROQ "ĠODDA" JEW TISWIJA TA' TOROQ "QODMA"?**

Žgur li l-Ghawdxin kollha hadu gost meta semghu l-ahbar li "permezz ta' fondi mill-Unjoni Ewropea se jsiru mill-ġdid żewġ toroq arterjali, dik mill-Imġarr sax-Xewkija u dik minn Victoria sa San Lawrenz - żewġ proġetti li mistennija jiswew 7 miljun Euro" (ara "In-Nazzjon", 10 -12-04, p.9).

Ahbar tajba bhal din iġġaghlek tiehu nifs qawwi 'l ġewwa u 'l barra u tlissen: "Ghall-Erwieh! Fl-ahhar wasalna għal xi haġa bis-serjetà u bil-galbu dwar it-toroq miżerabbli tagħna..." Tassew, ilna snin twal nitqanneb b'toroq mimlija hofor u tharbit, "blind corners" u "bottle-necks", tghawwiġ u tisrip, eċċ, eċċ. Tixtri karozza ġdida ma sservikx aktar minn sentejn bla hsara, bid-daqquq li tiehu fir-roti jew fis-sistema tas-"suspension", barra l-grif u l-brix mal-"body" kollu biż-żrar li jtir minn tirqigh u tiġnit bla galbu u bla sengha...

Imma hemm aspekk ieħor x'nikkunsidraw. Il-mistoqsija li għamilt bhala titlu ttik x'tahseb. Għax **altru toroq "ġodda" fjamanti u altru "tiġdid" ta' toroq eżistenti.** Nghiduha kif inhi, it-tnejn meħtieġa b'ċerta urgenza f'Ghawdex bhal f'Malta, u forsi jaqbel li l-ewwel nirrangaw sewwa dak li ġa għandna. U għalhekk qalet sewwa l-Onor. Ministru għal Ghawdex fil-parlament li "dan mhux biżżejjed għax illum kull triq li teħtieġ tissewwa trid tinbena mill-ġdid" u habbret li se jiġu rrangati diversi toroq f'Ghawdex (ara "l-Orizzont", 10-12-04, p.7).


Jekk għad jasal iż-żmien ta' ftuġh u bini ta' toroq

"ġodda" kompletament, fil-Pjan ta' Żvilupp Ekonomiku u Soċjali għas-snin 2005-2010, li qed jiffassal mill-Ministeru għal Ghawdex flimkien ma' l-Imsieħba Soċjali u li issa jinsab fi stadju finali (ara "Il-Mument", 19-12-04, p.35), ta' min jikkonsidra bis-serjetà l-htieġa b'urgenza ta' erba' toroq arterjali oħra fi gżiritna, biex ikollna żvilupp turistik u soċjali effikaċi għall-futur:



**1. Triq arterjali "by-pass" bejn ta' Hamet u r-Ramla l-Hamra,** li tidher mibdiġa u mitluqa fir-ritratt, wara snin twal li kien ingħata bidu għaliha fis-Sittiniiet. Triq bhal din taqta' hafna mill-kongestjoni tat-traffiku fin-Nadur, speċjalment fiż-żona Ta' Hida, matul ix-xhur tas-sajf għal dawk li jfittxu triq diretta għar-Ramla l-Hamra, barra li toffri aktar faċilità għall-bdiewa Xagħrin li għandhom ir-raba' għammieli fl-istess inhawi.

**2. "By-Pass" oħra meħtieġa hafna għall-istess żvilupp turistik, bejn Hondoq ir-Rummien u l-Mġarr,** jew totalment ġdida minn fuq is-sisien



“Taċ-Ċawl” u ż-Żewwieqa mal-kosta, jew parzjalment estiża minn Hondoq ir-Rummien għatoroq ġa eżistenti fil-Qala (Triq Taċ-Ċawl u Triq iż-Żewwieqa) fl-inhawi tal-Belveder. “By-Pass” bhal din taqta’ l-kongestjoni tat-traffiku fiċ-ċentru u l-qalba tal-Qala, minn Triq 28 ta’ April u Triq il-Kuncizzjoni, fis-sajf.

**3. “Tunnel Road” bejn ix-Xlendi u d-Dwejra,** minn hdejn il-knisja tax-Xlendi, għal taht is-sisien u l-gholjiet fin-naħat ta’ San Raflu f’Kerċem, li tinfed fil-wied hdejn il-Lukanda ta’ San Lawrenz jew fl-inhawi tat-Torri tad-Dwejra. Qed nohlm, hux?! Imma arà x’vantaġġ kbir turistiku għax-Xlendi u għad-Dwejra!! U jekk “tunnel roads” ta’ kilometri shaħ huma daqshekk numerużi kull fejn tmur fil-pajjiżi Ewropej, u saru anke f’San Ġiljan u taht Santa Venera f’Malta, anke jekk mini qosra, għaliex f’Ghawdex le?! Improbabbli iva, impossibbli le...

**4. Titlesta triq oħra mibdija u mitluqa snin ilu;** dik mal-kosta **mill-Qbajjar sa Wied l-Għasri!** Faċli hafna, spejjeż mill-inqas, u xorta baqgħet nofs lehja! Forsi ahjar nibdew minn din it-triq żmattata u abbandunata, biex ma naqtgħux qalbna li xi darba naslu għat-tlieta l-oħra...

Hemm htieġa ta’ “by-passes” oħra f’Ghawdex biex innaqqsu l-kongestjoni tat-traffiku minn ġor-Rabat u l-irhula, u għal aktar faċilità soċjali-turistika fit-trasport u fil-komunikazzjoni arterjali ambjentali, bhal: Imgarr-Xatt l-Ahmar; Xewkija-Xwejni; Kerċem - Xlendi; Marsalforn- Ramla; Nadur - San Blas - Dahlet Qorrot; Dahlet Qorrot - Ras il-Qala - Hondoq ir-Rummien; eċċ, eċċ.

Darba (snin ilu!) kont smajt li l-Kunsill Ċiviku ta’ Ghawdex kellu proġett, jew ahjar **holma sabiha ta’ triq dawra tond mal-kosta kollha tal-gżira Ghawdxija!** Forsi jien ukoll qed nohlm holma ta’ “Gozo - an island of dreams!”... Imma almenu ma jistgħux jgħidu jew igergru li Ċikku l-Ghawdxijiet dejjem negattiv... Ahjar nohlm bl-impossibbli milli neqred bil-possibbli!!!

### FLASH NEWS!!

#### WASAL IL-HELIKOPTER! IMMA...

X’konsolazzjoni! Aqra din li kiteb “Asterisk” fil-“Gens Illum” tas-Sibt 22 ta’ Jannar, paġna 4:

“Dettalji li waslu mill-moħħ wara l-proġett - il-Ministeru tal-Kompetittività. Mela jekk int xih, student jew minn Ghawdex thallas Lm16 *one-way* u Lm26 *bir-return*. Il-kumpliment għandek Lm30 *one-way* u Lm50 *bir-return*.

Tajba din! Allura issa qed inħabbru li se jkollna biljetti bil-hames liri għal Londra - titjira ta’ tlett sigħat - u għal seba’ minuti bejn Malta u Ghawdex, għandek hamsin lira! Trid tkun fil-Ministeru tal-Kompetittività biex taċċetta din. **Iddahkuniex!**”

Mindu “Asterisk” għamel dan il-kumment, il-prezzijiet għall-Maltin u l-Ghawdxin ġew innaqqsa imma **għat-turisti le...** Issa naraw kemm se jiżdiedu t-turisti f’Ghawdex b’ Lm50 *extra* għall- **helikopter!!!** Forsi jiġu minn Spanja...!

**Ċikk, l-Ispanjoli huma galantomi xejn?!**

### Ritratt... b’ mistoqsija!



**Meta se nikkontrollaw u naqtgħu darba għal dejjem il-pastażata ta’ ruxxmata ta’ avvizi ta’ kull xorta, imdendlin mat- “traffic lights” fl-arterja prinċipali t’Ghawdex?!**



# *Żejt taż-Żebbuġa u Limonċell Għawdexi*

Dun Eddie Zammit jintervista lis-Sur Joe Spiteri,  
Direttur tal-*Cottage Products Gozo Limited*, dwar  
il-produzzjoni taż-zejt taż-zebbuġa u l-limonċell f'Għawdex

L-INTERVISTA



*Dan l-aħħar tfaċċa dan il-prodott ġdid fis-suq lokali li għandu konnessjoni kbira ma' Għawdex. Qed nirreferi għaž-zejt taż-zebbuġa u għal limonċell li qegħda tipproduċi l-kumpanija tagħkom. Kif nibtet l-inizjattiva?*

L-inizjattiva nibtet mill-idea li niskopru possibiltajiet godda ta' xogħol f'rabta ma' l-industriji tradizzjonali ta' Għawdex. Waqt diskussjoni ma' wiehed mill-kollegi li llum huwa wiehed mid-diretturi tal-kumpanija, ġejt irreferut għal ċertu Ruben Curmi min-Nadur li kien qed jinteressa ruhu hafna u jikseb informazzjoni dwar il-produzzjoni taż-zejt taż-zebbuġa. Tkellimna flimkien u bdejna bil-mod il-mod niskopru l-istadji kollha marbuta ma' din il-produzzjoni. Diġà inizjattivi simili kienu ittiehdu f'Malta f'dawn l-aħħar snin u ahna ridna naraw x'possibiltajiet hemm f'Għawdex għal inizjattivi simili. Għamilna biex ngħid hekk daqsxejn ta' prova, meta waqt il-Wirja ta' Santa Marija tellajna *stand* bi prodotti lokali u għamilna l-proposta tat-thawwil tas-siġar taż-zebbuġ b'rabta mal-produzzjoni taż-zejt taż-zebbuġa. L-ewwel reazzjonijiet kienu hafna inkoraġġanti. Il-hsieb tagħna wara din l-inizjattiva kien li nbieghu prodotti Għawdexin b'kontinwità ma dak li dejjem sar minn ta' qabilna bi *standards* li jghoddu għal żminijietna, u niżvillupaw l-prodotti ta' l-industriji żgħar tagħna li qed jigu dejjem iktar imfittxija mill-Maltin u t-turisti.

***Dwar iż-żejt taż-żebuga, x'inizjattivi ħadtu?***

Ridna qabel xejn niġbru hafna informazzjoni marbuta ma' din il-produzzjoni. Ghalkemm din is-sengha kienet qawwija hafna f'pajjiżna snin twal ilu, it-teknika kollha marbuta ma din is-sengha ntilfet kollha. Grazzi għall-*internet* u għall-kuntatti li għandna permezz ta' diversi ġemellaġġi u kuntatti ma' kunsilli lokali u industrjalisti ewropej f'dan il-qasam, ġbarna hafna informazzjoni. Irrid insemmi li sibna ukoll l-appoġġ minn *grants* tal-Unjoni Ewropea. Permezz ta' diversi kunsilli, fosthom dak tan-Nadur u tax-Xagħra, bdejna nixtru s-siġar taż-żebug u nbieghuhom bi prezz ridott lill-bdiewa tagħna biex ihawluhom fl-ghelieqi tagħhom, speċjalment dawk li kienu b'xi mod abbandunati. Offrejna bhala kumpanija prezz garantit dwar iż-żebug. Barra minn hekk poġġejna għad-dispożizzjoni tal-bdiewa tagħna konsulenza teknika b'xejn f'dak li għandu x'jaqsam mal-kwalità tar-raba, dwar l-irjeh perikolużi adattati, kif ukoll il-garanzija li-nixtru l-prodott kollu li jipproduċu. Offrejna ukoll il-possibilità ta' makkinarju biex jinqata' iż-żebug kif ukoll bexx ta' l-istess siġar bi prezz ridott. Barra minn hekk ġibna diversi konsulenti biex jghinuna halli nqegħdu din l-industrija fuq saqajn sodi.

***X'reazzjoni sibtu quddiem dawn il-proposti?***


Nista' nġhid li r-reazzjoni kienet wahda pożittiva. Din is-sena mpurtajna iktar minn 8,000 siġra taż-żebug u s'issa huwa kkalkulat li f'Ghawdex f'dawn l-aħħar snin thawwlu iktar minn 10,000 siġra taż-żebug. Siġra taż-żebug trid madwar 4 snin biex tibda tagħmel l-ewwel frott u trid madwar 10 snin biex timmatura sewwa. Il-mira tagħna bhala kumpanija hi li f'Ghawdex jirnexxielna nhawwlu mal-50,000 siġra. Il-possibilità teżisti!

***X'kura hemm marbuta mat-thawwil u tkabbir tas-siġra taż-żebug?***

L-ewwel nett it-thawwil irid isir bejn Ottubru u Marzu u wiehed irid joqghod attent li jagħmel ilqugh tajjeb u *support* kontra l-irjeh. Meta tithawwel jippoġġa madwar l-għerūq bhal tajjar biex ihares lis-siġra minn ċerti nsetti li jistgħu jattakawha, imbagħad irid isir bexx programmat halli is-siġra tharisha minn xi mard li jista' jahkimha. Kull siġra tirrekjedi tisqija darba fil-ġimgha u fil-bidu trid tahseb għal madwar 16 il-litru ta' ilma għal kull siġra. Evidentament trid sors ta' ilma viċin ta' produzzjoni ta' dawn is-siġar. Barra minn hekk wiehed ikun irid jiffertilizza kull tant żmien.







***Dan l-aħħar il-kumpanija għamlet xi investment ieħor marbut mal-għasir taż-żebbuġ?***

F'Ottubru tas-sena l-oħra inawgurajna ufficċjalment il-makkinarju għall-għasir taż-żebbuġ biex nipproduċu ż-żejt taż-żebbuġa għawdx. Dan il-makkinarju poġġejnih fi hdan il-kumpless industrijali tal-*Gozitano* fix-Xewkija. L-għasir taż-żebbuġ isir bejn ix-xhur ta' Ottubru u l-bidu ta' Diċembru. Il-makkinarju li ġibna jnehhi il-weraq taż-żebbuġ u jnehhi ukoll l-għadma. Imbagħad jinħażaq iż-żebbuġ u wara jiġi ppressat biex minnu johroġ iż-żejt. Iż-żejt jitqiegħed f'kontenitur apposta tal-*stainless steel* u jiġi ffiltrat permezz ta' tajjar, skond kemm ikun hemm bżonn. Ahna qegħdin nippruvaw inhallu l-prodott ġenwin fl-istat naturali tiegħu kemm jista' jkun. Wara l-prodott jiġi bbottiljat fi fliexken skuri apposta biex ma ssirlux hsara bid-dawl tax-xemx. Għandna l-hsieb li 'l quddiem nakkwistaw iċ-ċertifikazzjoni kollha marbuta mal-produzzjoni taż-żejt taż-żebbuġa biex inharsu l-prodott għawdx tagħna fis-Suq Ewropew.

***Dan l-aħħar barra ż-żejt taż-żebbuġa daħħaltu fis-suq il-prodott tal-limonċell ta' Għawdex. X'inhu l-hsieb wara din il-produzzjoni?***

Dan il-prodott johroġ mit-tisjir tal-qoxra tal-lumija. F'Għawdex għandna produzzjoni mdaqqsqa ta' dan il-prodott u mhux dejjem kien qed jasal fis-suq. Issa bil-produzzjoni ta' dan il-*liquor* sibna kif nistgħu





nutilizzaw dan il-prodott. Il-metodu hu wiehed sempliċi. Il-qoxra tal-lumija, zokkor, alkohol, l-ilma u naturalment it-tisjir. Ftit teknika marbuta mal-produzzjoni hemm ukoll. L-ewwelnett trid taghmel id-doża eżatta tal-ingredjenti, imbagħad trid toqghod attent li l-lumi la jkun misjur hafna u lanqas nej. Anke fil-kas tal-limonċell qeghdin nippruvaw inżommu l-prodott fl-istat naturali tiegħu mingħajr hafna żjieda ta' koloranti addittivi.

***Xi proġetti għandkom għall-futur?***

Għall-futur fi hsiebna niproduċu *liquors* ohrajn mill-prodotti għawdxin bħal bajtar, għasel, harrub, rummien u diversi prodotti tradizzjonali ta' Ghawdex, bħal tadam imqadded u prodotti ohrajn. L-idea tagħna hi li nizviluppaw prodotti marbuta mal-agroturizmu li llum tant qed jiġi mfittex minn dawk li jiġu jżuruna.


***X'vantaggi tara f'dawn l-inizjattivi tagħkom?***

Dwar iż-żebbuġ nista' nghid li qeghdin noffru opportunitajiet ta' xogħol alternattiv u sfruttar fil-pożittiv tal-possibilitajiet agrarji tagħna. Fejn qabel f'ċerti għelieqi kienu qed jithawlu sigar marbuta mal-kaċċa jew insib, illum qed inhawlu dawn is-sigar li huma iktar addattati għall-ambjent tagħna u huma dejjem hodor sajf u xitwa, barra li jagħmlu l-frott. Allura hemm kontribuzzjoni ambjentali ukoll. Qeghdin noffru opportunità ta' esportazzjoni tal-prodotti għawdxin. Fil-fatt qed ikollna hafna talbiet mill-pajjiżi fejn għandna l-emigranti tagħna. Offrejna l-possibilitajiet godda għall-bdiewa u għall-għelieqi tagħhom. Nahseb li 'l quddiem dawn il-prodotti tagħna ser ikunu dejjem iżjed imfittxija. Kuntenti li qeghdin noffru kontribuzzjoni għat-tishih tal-industrija agrarja f'Ghawdex, skond it-tradizzjoni tagħna.





# LA TAGHMILHA MAN-NIES!



Jghaddi kull filghodu bit-trakk min-naħa tagħna jbigħ il-haxix u l-frott. Nammirah. Raġel dhuli u ġentili u l-bonġu jghidhielek bi tbissima. Fost il-parručani għandu waħda armla, imdahħla fiż-żmien, fonqla għall-aħħar. Biex tixtri , tqalliblu kannestru shiħ u x'hin tiġi biex thallas, erħilha tgorr u tiġġebbed. “Ton, int l-erre ma titlifha qatt,” għidtlu minn taħt l-ilsien. “ “X’taġhmel ? La tkun trid min-nies,” weġibni , “ikollok tigde m ilsenek u toqġhod paljazza taġhhom”.

## Nisġa ta’ rabtiet

Mhux tal-haxix biss irid min-nies. B’mod jew iehor, min ftiit u min hafna, ilkoll kemm ahna bżonn xulxin. Tkun fejn tkun, id-dar, fuq il-lant tax-xogħol, fit-triq jew fil-hanut, speċjalment f’komunita’ żgħira bħal tagħna, thoss ixxebblek madwarek nisġa shiħa ta’ rabtiet u relazzjonijiet. U la tagħmilha man-nies, trid troxx talinqas niskata ġentilezza fi kliemk u f’għemilek. Xejn, xejn, tipprowa l-hajja ma ttaqqalhiex iktar milli hi. Xi drabi, ta’ bnedmin li ahna, nitlewmu u niftluha bejnietna saħansitra fuq hmerija, fuq kelma żejda li donnha tehel fuq l-istonku tagħna. Ahna l-Maltin inhobbu ngħidu li sa l-imsaren fiż-żaqq ikollhom xi jgħidu. Dun Mikiel Azzopardi, Alla jtih mitt ġenna, kien qalha mod iehor: “Anki kieku konna anġli, jiġu waqtiet meta ġwenhajna jhokku ma’ xulxin”.

## Karattri

Niftiehmu, mhux la kemm tgħix fl-armonija u ma tirrokkax meta jkollok thabtat wiċċek ma’ min ikollu lsienu joqros u jweġġa’ jew ma’ min ma jirraġunax, jaf

li għandu tort u jibqa’ jisserdaq. Tiltaq’ u tagħmilha ma’ min jinzerta jkollu ġilda fina, jiftantas mix-xejn, jew ma’ min ikun tala’ skalluna u beda jaħseb li mess is-sema b’idu. Issib l-egoist, jidhirlu li haddiehor qieghed hemm biex jaqdi mill-koxxa, biex idoqq u jżfen għat-ton tiegħu. Issib ukoll min il-gost tiegħu jfittex ix-xaġhra fl-ghaġina, jikkritika addoċċ, qisu dejjem fl-oppożizzjoni. Ma niftakarx min, imma xi hadd, x’aktarx xi fonqla, kien hareġ b’din l-istqarrija : “Aktar ma nithallat man-nies, aktar nithajjar naghmilha mal-kelb tiegħi”. Ta’ min ifakkru lil dal-flien x’kienet tghid l-ghaġiza ommi, li kull par għal par.

Hawn min jiftahlek għajnejk u jwissik biex lil min hu brikkun jew antipatiku u forsi m’ghandekx demm miegħu, tagħtih biċċa minn djulek u titilqu. Imma x’taġhmel jekk dan l-imbierk jinzerta siehbe ta’ fuq ix-xogħol, jew il-ġar li thabtat wiċċek miegħu kuljum? Jgħidu li Napuljun u Mussolini, li kellhom statura qasira, ma kenux jippermettu nies twal jixxierku fil-kumpanija tagħhom. Imma hajjitna hija sempliċi u hadd ma johlom li jfassalha fuq dik tad-dittaturi.

## Burdati

Barra l-varjeta' kbira ta' karattri li, kif jaf kulhadd, mhumiex kollha helwin, ha ssib min ibati bl-irjehat u l-burdati. Illum hafna ċajt u zuġfjett, jisbah għada, tarah b'xiber geddum, bil-kemm isellimlek, iġibek fid-dubju nqastux f'xi haġa. Hawn min jgħidlek li l-burdati u l-umuri hżiena huma riżultat ta' kawżi psikoloġiċi jew fiżiċi. Jiġi r-raġel lura d-dar wara ġurnata xogħol, imfarrak bil-gheja, forsi xellifha ma' l-imghallem li nzerta bil-bajda mdawra, u miskina l-mara jew imsieken it-tfal; huma ha jizfnu fin-nofs. Xi whud, jiġrilhom x'jiġrilhom, kapaċi jzommu l-bilanċ u l-hajja ma jehduhiex b'serjetà żejda.

## Intelligenza Soċjali

Quddiem din it-tizwiqa ta' karattri u burdati, hawn min jinqata' għalih wahdu u jingħalaq f'qoxortu. Jekk tahsel tiltaqa' mieghu, kważi kważi tisthajlu qed jgħidlek : "Għidli sahha u itlaq ." Min jgħix hekk, qisu f'rokna, jispiċċa biex jifga. "Mhux sewwa li l-bniedem jibqa' wahdu," intqal fiż-żerniq tal-holqien. Lil dawk ta' kondotta kriminali u ohrajn tal-qatgħa tagħhom, is-soċjetà x'aktarx li twarrabhom. Ma tridx tkun int l-iblah li temarġina lilek innifsek. Matul l-erbghin sena li għamilt nghanlem, ġie li ltqajt ma' studenti li kont nithassarhom; zghazagh intelliġenti, mitfughin fuq l-istudju, imma mgerrxin daqs il-fniek ta' l-Indi; ma jafux igawdu l-allegrija ta' shabhom. Johorġu mill-iskola u jibqgħu bilkemm kapaċi jsibu s-sieħba ta' hajjithom. Fil-hajja, barra l-intelligenza akkademika għandna bżonn ukoll l-intelligenza soċjali. Ma tistax taqdef wahdek, tgħix u tkampa f'dinja għalik. M'ilux inzertajt l-isptar nitkellem ma' mara anzjana. Staqsejtha jekk il-qraba u l-hbieb jiġux iżuruha. "Qaddisi taf x'jgħid?" qaltli fil-pront. "Min ġie serrahni; min ma ġie ferrahni". Għandi nahseb li dil-mara wkoll, xejn inqas minn haddiehor, thoss it-toqol u l-kruha tas-solitudni.

Irridu nammettu li mhuwiex faċli li ssib tagħmilha ma' nies normali għal kollox. Kulhadd għandu fih dik il-hajta ġenn; u hadd ma jkun f'sikktu l-hin kollu. Terġa' u tgħid, kulhadd bil-personalità , bit-temperament u l-gosti tiegħu. Biex kemm jista' jkun tevita t-trikki trakki tat-tilwim, trid tibda minnek innifsek u tammetti li int ukoll għandek ix-xtur tiegħek. Jekk thares fil-mera, għandu mnejn f'għajnejk issib it-travu. Imbagħad ma tridx tghaġġel fil-gudizzju tal-proxxmu; malajr, malajr




tittimbrah u tagħtih tikketta : dak stramb; dak kiesah; dak arroganti; dak jara 'l kulhadd dubbien. Tahsel mill-bidu nett bniedem ma tehux grazzja mieghu, abbli tibqa' żżommu fuq demm id-dras, htija tal-preġudizzji u l-passjonijiet li hemm ġo fik. Trid tirispetta d-dritt ta' haddiehor li jkun differenti minnek.

U haġ'ohra. Din għallmuhieli meta kont għadni fuq il-bankijiet ta' l-iskola - ma niftakarx hux fi żmien il-bronż jew il-haġar: "Meta tittratta miegħek innifsek, uża 'l mohħok; meta tittratta ma' haddiehor, uża 'l qalbek." Tabilhaqq, jekk lil dak li jkun tagħraf tiehdu bil-hlewwa, żorr kemm hu żorr, x'aktarx tispicċa biex tiehu li trid minn għandu. Trid tagħmel sforz u tipprova tapprezza t-tajjeb tiegħu, tifhmu u tagħdru. Mhux li tmur fl-estrem u toqghod paljazza tan-nies, kif qalli tal-haxix; imma talinqas tagħlaq għajn wahda, u flok tonfor u tizbroffa, titghallem trażzan lilek innifsek.

Tirakkonta legġenda helwa li darba fost l-ohrajn Abraham sab vjaġġatur għajjen qrib it-tinda tiegħu. Stiednu jidhol għandu, laqgħu qisu wiehed tal-familja, sa offrieli l-mifrex tiegħu u tah jiekol u jxrob mill-ahjar ikel u nbejjed li kellu. Ohroġ il-ghaġeb, dar-raġel hlief igerger u jmaqmaq m'ghamilx. Fl-ahhar Abraham telghulu, ma felahx jisimghu jeqred aktar u wara tlitt ijiem keċċieh 'il barra. Alla kellem lil Abraham u qallu: "Abraham, lil dak il-povru raġel jien ilni fuq hamsin sena nissaportih; inti bilkemm issaportejtu tlitt ijiem"....!





mill-  
Knisja ... fid-  
Dinja

Aħbarijiet Insara  
miġbura mill-  
Kapp. Dun Edward Xuereb

### Indulġenza Plenarja għas-Sena Ewkaristika

Skond digriet tal-Penitenzerija Appostolika, ippubblikat fl-14 ta' Jannar li għadda, tul din is-Sena Ewkaristika nġhatat indulġenza plenarja għal min jiehu sehem f'atti ta' kult u qima quddiem is-Santissimu Sagriment kif ukoll għal min jitlob il-vespri u l-kumpieta quddiem it-tabernaklu.

### Is-sajjeda ta' Sri Lanka

Wara l-maremot qawwi li seħh fl-Asja, il-komunitajiet ta' sajjeda fi Sri Lanka nġhataw prijorità f'dawk li huma għajnuniet. Skond il-*Caritas* Djoċesana ta' Galle, il-belt fil-kosta bejn Benota u Hambanthota, il-ħsara li saret kienet drammatika. Madwar 80 % tal-bċejjeċ tal-baħar ta' Sri Lanka nqerdu fit-*tsunami* tas-26 ta' Diċembru 2004. Intant, *Caritas-Sri Lanka* implimentat programm ta' għajnuna. Il-komunitajiet ta' sajjeda milquta nġhataw kenn fil-knejjes. Il-*Caritas* Internazzjonali habbret li ġabret fuq 63 miljun dollaru biex tassisti l-popolazzjonijiet ta' l-Asja miġfluga mid-dizastru naturali.

### Il-Jum Dinji taż-Żgħażaġh u l-Papa

Fi twegiba għall-mistoqsijiet tal-gurnalisti, Joaquin Navarro-Valls qal li l-Vatikan se jikkonferma uffiċjalment il-vjaġġ tal-Papa għal Kolonja, il-Ġermanja, għall-Jum Dinji taż-Żgħażaġh. Qal ukoll illi ebda vjaġġ mhu pprogrammat għall-Papa din is-sena biex imur il-Polonja. Din is-sena fil-Polonja, art twelid il-Papa, se jkun hemm l-elezzjonijiet.

### Sfidi għall-Knisja, kif jarawhom il-Kardinali

Wara li ntervista 111 mill-kardinali li jistgħu jivvotaw għal papa ġdid, Giuseppe De Carli, il-korrispondent tar-RAI għall-Vatikan, kellu kliem ta' tifhir. Hu għadu kemm ippubblika għażla ta' 23 intervista ma' diversi kardinali, fil-ktieb "*Eminenza, Mi Permette?*". Skond De Carli, il-kardinali għandhom tliet preokkupazzjonijiet komuni.

- "L-ewwel suġġett hu l-gwerra u l-paċi", hu qal. "Il-linja ndikata mill-Papa hi l-linja mhaddna mija fil-mija mill-kardinali. Il-Knisja hi s-sagriment tal-paċi fid-dinja. Il-qawwa ta' dan il-papat hi l-qawwa tal-profezija tiegħu għall-paċi. Minhabba dan, Gwanni

Pawlu II hu meqjus bħala 'missier' mill-Musulmani".

- "It-tieni preokkupazzjoni kbira hi dik tar-relazzjonijiet ma' l-Iżlam", kompla jgħid. "Hu suġġett aktarx ikkumplikat, li dwaru jtkellmu kardinali bħal Scola, li jgħid li trid tingħata attenzjoni għall-Musulmani ta' l-Ewropa, li ġa huma xi 18-il miljun".

- De Carli osserva li "suġġett iehor hija l-kriżi tal-fidi". Imma osserva wkoll li "fl-Afrika u fl-Asja, fejn hi spiss ippersewitatata u hi minoranza, il-Knisja qed tespandi. Fejn il-Knisja hi Knisja tal-martri, hi wkoll żerriegħa ta' tkattir tal-fidi u ta' xhieda shiha għad-dinja".

### Il-Vjetnam lest għal relazzjonijiet diplomatiċi mas-Santa Sede

It-televiżjoni statali tal-Vjetnam semmiet id-disponibbiltà biex jitwaqqfu relazzjonijiet diplomatiċi aktar stabbli mas-Santa Sede. Fil-Vjetnam, il-Kattoliċi huma sitt miljuni minn seba' miljun insara. Il-popolazzjoni tal-pajjiż hi madwar 80 miljun, li minnhom 50 miljun huma Buddisti u erba' miljuni tar-religjon *Cao Dai*.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar? Afda fl-esperjenza ta' **David Mercieca!** HOBŽ - PANINI - QAGHAQ - PIZZA - PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131

# Agnes Gonxha Bojaxhiu **VERSI RIFLESSIVI**

(Madre Teresa ta' Calcutta)

Kien l-elf disa' mija w' ghaxra,  
minn t'Awissu sitta w' ghoxrin,  
hemm fi Skopje l-Jugoslavja,  
go dar mhux tant minn dawk fqajrin;

Fi hdan koppja Albaniża  
rat id-dawl ckejkna tarbija,  
li għal dak li kellha twettaq,  
tbissmu l-angli, f'it misthija!

Fiha raw xebħ kbir fi Kristu,  
kif 'l għada fil-magħmudija,  
mal-grazzja, is-salib haddnet;  
t'Agnes l-isem giet mogħtiha.

L-ewwel xewka li niggżitha,  
giet bil-mewt tassew bikrija  
ta' missierha, għal għarrieda,  
biss ta' disa' snin halliha.

Madankollu, ommha b'fidi  
u bi spirtu religjuż,  
fit-talb, f'karità rawmitha,  
f'din nistrani fervoruz.

B'din ix-xejra, Agnes magħgħuna,  
sejha hasset sa minn kmieni,  
li tingħata għal kollox 'l Alla,  
tghin 'l proximu, tarah hieni!

Hawn Marija Ommna tas-Sema,  
lejn Agnes ħarset u tbissmet,  
waqt 'l għal soru ta' Loreto  
f'qalbha l-hajra ħawlet, nisslet.

Naraw issa lil Agnese  
tiħarreg fin-novizzjat,  
bl-isem għdid ta' Swor Teresa,  
fl-Indja, tghin fl-appostolat.

Waqt dil-ħidma tassew siewja  
Teres m'Alla għamlet patt:  
li jitlob kulma jitlobha  
hi ma tiħadulu qatt!

U fi triq' tha lejn Darjeeling,  
Kristu għamel bħal ma' Sawlu;  
riedha tbiddel ħidma w' sura,  
f'qalb l-Indjani foqra ssawru.



Ma' l-ilbies il-għdid tas-sari  
xeddiet fuqha wkoll lil Kristu,  
dahħlet magħha xbejbiet, b'rieda  
li mal-faqar jaħdmu, jirsistu.

Hawn Madre Teres, l-Indjana,  
b'imgibitha fost l-ifqar fqar,  
urietha lid-dinja kollha  
kif tgħix sew Vangelu ċar.

Lil wiċċ Kristu kienet tilmaħ  
f'wiċċ t'fal, trabi, żgħażaġh, xjuh,  
jitbissem fl-uġiġh, tbatija,  
ta' min bata mard u guh.

Hekk il-Madre ta' Calcutta,  
għalkemm fragli u ckejkuna,  
bi tbissima kienet tirbaħ  
tad-dinja l-għola persuna.

Minkejja din it-tbissima  
gie l' għaddiet mil-lejl mudlam,  
tal-prova kif qaddej t'Alla  
jiġi mgarrab mix-xitan.

F'gieh il-foqra tghallmet tirbaħ  
premijiet diversi, kbar.  
In-Nobel fost l-għola w' l-aqwa,  
li ghen hafna tagħha d-djar.

W'hekk meta ż-żmien għalqilha,  
f'Casa Madre l-muftieħ trodd,  
Kristu, m'Ommu u ma' l-angli,  
b'ferħ laqgħuha għal daqstant frott.

**Francis Sultana**



# L-ERBA' SFIDI TA' ŻMIENNA

## 1. IL-HAJJA

Il-hajja hi l-ewwel rigal t'Alla . L-isfida tal-hajja tinvolti l-ewwelnett **IL-BIDU TAL-HAJJA UMANA.**

### SFIDI FIL-BIDU TAL-HAJJA UMANA

1. It-tentazzjoni ta' l-abort.
2. Il-prokreazzjoni assistita.
3. L-użu tal-embrijuni għal skop ta' rikerka.
4. L-esperimenti tal-“cloning”.

• **Dwar l-abort:** It-tagħlim tal-Knisja hu ċar: hadd ma jista' joqtol.

• **Dwar l-embrijuni:** Dak li jmur kontra l-integrità u d-dinjità tal-embrijun mhux etikament aċċettabbli.

• **Dwar ir-riċerka xjentifika:** din hi ta' min jinkoraggiha, basta tiġi mharsa l-Liġi Morali.

### SFIDI LILL-FAMILJA

Il-familja tinsab mhedda:

1. Minn pressjoni soċjali u kulturali li thežżeż l-istabbiltà tagħha.
2. Minn liġijiet li huma sfida diretta kontra l-istruttura tagħha bhala ghaqda bejn raġel u mara, msejsa fuq iż-żwieġ.

### IMPORTANTI

*Il-familja qatt ma għandha tiġi mhedda u mminata minn liġijiet li jitolqu minn viżjoni tal-bniedem li tmur kontra n-natura.*

*Il-liġijiet għandhom ikunu mfassla sew u jitolqu minn viżjoni ġusta, pura u għolja tal-imħabba umana. Hekk il-ħażen jintrebaħ bit-tajjeb.*



## 2. L-IKEL

Alla halaq id-dinja għammiela, u hawn kwantità u varjetà biżżejjed ta' ikel li jservi mhux biss għall-bnedmin ta' issa iżda wkoll għal li ġej. Iżda l-istatistiċi jagħtuna figuri li jkexxkuk dwar il-qagħda tad-dinja:

1. **MIJIET TA' MILJUNI TA' BNEDMIN QED IBATU SERJAMENT MIN-NUQQAS TA' IKEL.**

2. **KULL SENA MILJUNI TA' TFALE IMUTU MINHABBA L-ĠUH.**

### X'HEMM BŻONN:

Jinhtieg li l-opinjoni pubblika tiġi sensibilizzata dwar din il-problema. Jinhtieg li l-kapijiet politiċi tal-pajjiżi għonja jagħrfu l-urġenza ta' din il-problema.

### PRINĊIPJU KBIR U IMPORTANTI FID-DUTTRINA SOċJALI TAL-KNISJA.

Jinhtieg li kulhadd ikun jaf il-prinċipju li jinsab ukoll miktub fil-“Compendium tat-Tagħlim Soċjali tal-Knisja” li hu dan:


**IL-ĠID TAD-DINJA HU DESTINAT GĦALL-UŻU TA' KULHADD. DAN IFISSER LI KULHADD GĦANDU DRITT LI JKOLLU AĊCESS GĦAL-ĠID TAD-DINJA KOLLHA.**

### DMIR TAGĦNA!

Nimpenjaw irwiehna

- favur **tqassim aktar ġust** tal-ġid tad-dinja.
- u **nuru aktar solidarjetà** billi min għandu jgħin lil min m' għandux. Hekk biss jinqered il-ġuh.

### IRBĦU L-ĦAZEN BIT-TAJJEB.



Riflessjonijiet miġbura minn A.C.M.



### 3. IL-PAČI

Il-Pači hi l-aqwa ġid tal-umanità. Il-Pači hi l-aspirazzjoni u l-holma ta' kull ġenerazzjoni.

**KEMM GWERER!!!**

Iżda kemm gwerer u konflitti armati qed jinqalghu bejn il-pajjiżi, gruppi etniċi (minhabba r-razza differenti) u bejn popli!!!

Dawn il-gwerer qed jahsdu numru bla għadd ta' vittmi nnoċenti, speċjalment fil-Lvant Nofsani, fl-Afrika, fl-Asja u fl-Amerika Latina.

**L-UŻU TAL-ARMI**

-mhux biss iġib **herba u danni materjali** inkalkolabbli,

-iżda wkoll ikebbes il-**mibegħda**

-u jżid it-**tensjoni** bejn il-popli.

**IT-TERRORIŻMU**

Barra dan, feġġ il-**fenomenu brutali u diżuman** tat-terroriżmu.

It-terroriżmu hu **flagell fuq skala globali** li qabel qatt ma rajna bħalu.

**KIF NEGHLBU L-HAŻEN TAL-GWERRA?**

Infittxu t-triqat tal-pači, b'kuragg u bil-paċenzja.

- Flok l-armi tal-gwerra, nużaw l-armi tal-pači.
- Flok l-arroganza tal-poter nużaw ir-raġuni.
- Flok il-forza nużaw id-djalogu.
- Flok l-armi ppuntati nużaw l-idejn miftuħa.

### 4. IL-LIBERTÀ

Il-Libertà **HI FERM IMPORTANTI**. Irridu nharsuha u niddefenduha.

-Il-Libertà hi l-ewwel u qabel kollox **DRITT** ta' kull individwu.

-Il-Libertà ta' kull Stat hi wkoll haġa **SAGRA**.

-Il-Libertà hi għalhekk **ĠID KBIR** għal kulhadd.

**IL-LIBERTÀ RELIĠJUŻA**

• Fil-qalba tal-libertà umana hemm id-dritt għal-libertà reliġjuża.

• Iżda f'hafna pajjiżi, id-dritt tal-libertà reliġjuża **mhux irrissettat biżżejjed**.

• Iżda dan id-dritt tal-libertà li wiehed jipprattika r-reliġjon **ma jistax jiġi fġat**.

**L-appell tal-Papa**

Nappella biex:

1. Il-libertà reliġjuża **tiġi garantita** fil-kostituzzjoni ta' kull pajjiż.

2. Jiġi rrispettat **id-dmir u d-dritt** ta' kull bniedem li jipprattika r-reliġjon tiegħu.

**L-EBDA BIŻA'...**

M'għandu jkun hemm ebda biża' li l-libertà reliġjuża mogħtija lill-Knisja ser tinfes il-kamp politiku u tnaqqar mill-kompetenzi tal-Istat. Il-Knisja kapaċi tiddistingwi bejn

- dak li jappartieni lil **Cesari**

- u dak li jappartieni lil **Alla**.

**Kull ma trid il-Knisja hija l-libertà biex tkun tista' twettaq il-hidma tagħha għall-ġid tas-soċjetà.**




**IL-VERA LIBERTÀ DEJEM TIMMIRA  
BIEX TEGHLEB IL-HAŻIN BIT-TAJJEB.**





## “KITBIET MID-DEŻERT”

**CARLO CARRETTO**, traduzzjoni ta' Mons. Albert Curmi, Għawdex, Jannar 2005, pp.92, Lm1.75



Dawn il-granet ħareġ għad-dawl il-ktieb “Kitbiet mid-Deżert”- “Lettere dal Deserto” ta’ l-awtur Taljan Carlo Carretto maqlub f’ilsienja minn Mons. Albert Curmi mill-Fontana.

Carretto twieled f’ Alessandria fit-2 t’ April 1910 u miet fl-4 ta’ Ottubru 1988, festa ta’ San Franġisk t’ Assisi li tiegħu kiteb il-ħajja fid-dettal, billi kien wieħed mill-qaddisin li jsegwi u jammira. L-awtur kiber u trabba f’ ambjent sależjan fil-belt ta’ Turin u għamel żmien jgħallem fi skola elementari.

Wara li spiċċat it-tieni gwerra dinjija Carretto gie msejjah Ruma mill-Papa Piju XII biex jagħti daqqa t’ id fl-organizzazzjoni ta’ l-Għaqda Nazzjonali ta’ l-Għalliema Kattoliċi. Kien imdahħal gmielu wkoll fl-Azzjoni Kattolika Taljana (sezzjoni żgħażaġh).

Iżda fl-1952, Carlo Carretto kellu jaqbad triq oħra li qatgħetu għal kollox mid-dinja ta’ madwaru. Ingħaqad mal-kongregazzjoni reliġjuża ta’ l-Aħwa ż-Zgħar ta’ Ġesù imwaqqfa minn Charles de Foucauld. Propju fit-8 ta’ Diċembru 1954, telaq lejn l-Algerija biex jibda n-novizzjat tiegħu f’ El Abiodh. Hawnehk għadda 10 snin f’ eremitaġġ fid-deżert tas-Sahara fejn qatta’ snin twal ta’ ħajja kontemplattiva u riflessjoni fis-skiet u fix-xogħol, esperjenza li huwa jirrakonta f’ dan il-ktieb li għandna f’ idejna, “Lettere dal Deserto”, li Mons. Albert Curmi għadu kemm qaleb għall-Malti bl-isem “Kitbiet mid-Deżert”. Ktieb ieħor li ħareġ mill-pinna ta’ dar-reliġjuż intellettuali fl-1949 huwa “Famiglia Piccola Chiesa”- il- “Familja Knisja Żgħira” li forsi Mons Curmi, għal tant snin għalliem tat-Taljan fl-iskejjel sekondarji ta’ Victoria, għandu mnejn jithajjar ukoll jaqilbu fi lsienna. Nawgurawlu!

Intant, f’ din it-traduzzjoni naqraw kif kien jgħaddi l-ħin u jgħix, bogħod mill-għaġha u l-istorbju ta’ l-ibliet, dan ir-reliġjuż, wieħed minn sitt aħwa li erbgħa minnhom saru reliġjużi. Fost hwejjeġ oħra huwa jikteb dwar l- “Indafa ta’ l-Ispirtu” u jgħid li jekk il-flus li jintefqu biex tirqaq, u medicini oħra biex tfejjaq l-effetti li jiġu wara l-ikel żejjed, tal-kontinenti sinjuri ta’ l-Ewropa u ta’ l-Amerika kellhom jipogġew flimkien, kien ikun hemm biżżejjed flus biex titma lil dawk kollha li huma fil-bżonn, dawk li m’għandhomx x’jieklu go l-Afrika u l-Asja.

Il-ktieb huwa mqassam fi 17-il kapitlu li bejniethom idommu l-esperjenzi xi kultant iebes ta’ l-awtur, li iżda dejjem sab it-tama u s-soluzzjoni f’ Alla tiegħu. F’ Nazareth huwa jitkellem dwar il-fundatur Charles de Foucauld li twieled fi Strasburg fil-15 ta’ Settembru 1858. Kien bniedem sinjur li fil-vini tiegħu kien hemm demm ġej minn nies kburin imdorrijin jikkmandaw. Huwa nnifsu ħa sehem fl-Akkademja Militari ta’ San Cirillu, laqgħa uffiċjali fir-Riġment Franċiż, u fl-età ta’ 25 sena mbarka fuq dak li kienu jsejnhulu l-akbar avveniment u l-iktar perikoluż fl-esplorazzjoni tal-Marokk. Iżda dan il-bniedem, suldat avventuruż u bla fidi sa minn meta kien għadu l-iskola f’ Nancy, f’ salt wieħed beda jhobb lil Kristu fl-ispirtu ta’ San Franġisk. F’ każijiet rari kont issib raġel daqshekk ippassjonat biex jagħraf il-ħajja ta’ Ġesù Kristu. De Foucauld ried jippriedka l-Vanġelu bil-ħajja tiegħu stess. Huwa kien konvint li l-iktar mod effettiv tal-priedki kien li tgħix dak li tgħallem.

Mhux possibbli li noqgħod nikkummenta fuq kull taqsima tal-ktieb. Nissuggerilkom li tiksbu kopja tiegħu. Huwa xogħol mimli tagħlim miktub ħafif u b’ tipa ċara ħafna li tinqara bla tbatija.

Il-ktieb fih dahla ta’ Ivan Illich u mhux goff biex iġgorru miegħek. Grazzi lil Mons. Albert Curmi, awtur ta’ rumanz u ġabra ta’ essays li m’ ilhiex li ħarġet, li tana din it-traduzzjoni “Kitbiet mid-Deżert”  
Kav. Joe M. Attard

**John Portelli Enterprises Ltd.**  
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA  
TEL: (356) 21561212 / 21561213 FAX: (356) 2156 0133  
e-mail: tokk@johnportelli.travel.com.mt  
108. ST. JOHN STREET, VALLETTA VLT10, MALTA  
TEL: (356) 2124 7016 / 2123 5772 FAX: (356) 2124 7536  
e-mail: sangwann@johnportelli.travel.com.mt







# IT-TRINITÀ QADDISA Misteru Ewlieni

KITBA TA' MONS. ISQOF NIKOL Ġ. CAUCHI

(Jaqbad mal-ahħar harġa)

## 4. It-Teologija Trinitarja.

It-Teologija kollha hija mibnija fuq ir-Rivelazzjoni Divina, u t-teologi nsara meta jtkellmu fuq il-misteru tat-Trinità Qaddisa jibnu tagħlimhom fuq id-dati rivelati li hemm fl-Evangelju u fil-kotba l-ohra tar-Rabta l-Ġdida.

Nistghu nghidu li matul l-istorja jew fl-iżvilupp teologiku, kien hemm tliet stadji fil-formulazzjoni Trinitarja tal-Fidi Nisranija (Carlo Molinari, "La Fede Professata", pag. 80):

Fl-ewwel stadju jew tappa nsibu l-espressjoni biblika. li tittraduċi l-esperjenza tas-salvazzjoni kif intepretata mill-ewwel kommunitajiet insara: Alla f'Ġesu Kristu jsemma' l-kelma tiegħu u permezz tagħha jagħti d-don ta' l-Ispirtu s-Santu.

Fit-tieni stadju, biex ifissru b'xi mod ir-realtà divina f'orizzont ta' l-ekonomija tas-salvazzjoni, il-Missirijiet tal-Knisja Orjentali u speċjalment il-Kappadoċi jużaw xi kategoriji jew termini filosofici, bħal 'prosoyon' u 'hypostasis' cioè l-persuna, u 'fysis' n-natura.

Fit-tielet stadju, wara Sant' Wistin u ma' San Tumas it-teologi skolastici fl-Oċcident għamlu tentattiv biex jesprimu l-istess realtà divina billi jharsu lejha fiha nfisha. Ma baqghux biss fl-orizzont ta' l-ekonomija tas-salvazzjoni billi jiffokaw fuq Alla bhala Salvatur tal-bnedmin, imma ipprovaw ukoll biex jtkellmu dwar il-hajja intima t'Alla billi jitolqu mill-kontemplazzjoni fuq il-bniedem, li, kif tghallimna l-Bibbja, huwa rifless u xbieha ta' Alla, speċjalment fis-setgħat spiritwali tiegħu, tal-intellet u l-volontà.

Kif għidna meta konna nitkellmu dwar il-baži biblika tad-duttrina trinitarja, Kristu nnifsu stqarr li Huwa ġie mibgħut mill-Missier, cioè irrevela l-missjoni tiegħu; u qal ukoll li hu jibgħat l-Ispirtu s-Santu. Mir-rivelazzjoni biblika, li l-Iben ġej mill-Missier u l-Ispirtu s-Santu ġej mill-Missier u mill-Iben, il-Knisja kkonkludiet li f'Alla hemm tliet persuni, realment distinti minn xulxin. Matul is-sekli l-Knisja appfondiet u iċċarat dejjem iktar il-verità tal-Misteru tat-Trinità Qaddisa li diġa hija kienet tippossiedi sa miż-żmienijiet ta' l-Appostli u ta' warajhom.

Sant' Wistin, waqt li mexxa fuq it-tagħlim tal-Missirijiet tal-Knisja tal-Lvant, speċjalment taż-żewġ Gregorji, Nissjenu u Nazjanzeno, ta l-kontribut originali tiegħu billi għaraf u innota li f'Alla, id-distinzjoni reali jew l-ghażla bejn il-Persuni hija dovuta għar-relazzjonijiet varji u skond l-origini tagħhom tat-Tieni u tat-Tielet Persuna. L-Iben huwa distint mill-Missier, għaliex Huwa ġej mill-Missier, u allura dan mhux l-istess persuna li huwa l-Iben; l-Ispirtu s-Santu huwa distint mill-Missier u mill-Iben, għaliex ġej minnhom għad li minn prinċipju jew fonti waħda. Kull waħda mit-tliet Persuni hija f'relazzjoni mal-waħda jew mat-tnejn mill-persuni l-ohra; il-Missier huwa dak li jnissel sa minn dejjem lill-Ibnu, u l-Ispirtu s-Santu li huwa spirat mill-Missier u mill-Iben. Mir-relazzjonijiet eterni li jeżistu fi hdan it-Trinità, nikkonkludu li f'Alla hemm Tliet Persuni.

San Tumas t'Aquino żviluppa il-hsieb li kien jinsab ukoll f'Sant' Wistin, u bih tana tagħlim dwar l-Intelligenza u r-Rieda fi hdan it-Trinità Qaddisa. Fl-att sempliċi ta' l-eżistenza ta' Alla, li huwa haġa waħda fin-natura jew essenza tiegħu, hemm l-intellet u l-volontà divina. San Tumas jiddependi hafna mit-terminologija biblika, fejn l-Iben jissejjah "il-Verb Etern", "il-Kelma" u "is-Sapjenza" jew "l-gherf" ta' Alla" u jispjega li l-Iben huwa mnissel mill-Missier, b'generazzjoni jew tnissil intellettuali, cioè jipproċiedi mill-intellet tal-Missier. Għall-Ispirtu s-Santu, San Tumas juża l-kelmiet "Pleġġ", "Fjamma", "Nifs" jew "Spirtu" u għalhekk jiddeskrivih bhala l-imhabba sussistenti, cioè teżisti bhala persuna, li hija r-rabta bejn il-Missier u l-Iben. (cfr. Gerard S. Sloyan, "The Trinity", pp23-24). Alla huwa spirtu pur, u l-att ewlieni ta' min hu spirtu huwa li jifhem u jagħraf bl-intelligenza tiegħu. Mela, Alla li jagħraf lilu nnifsu sa mill-eternità, għandu għarfien shih u perfett tiegħu innifsu. Dan l-għarfien ma huwiex biss hsieb li jgħaddi u jmur, kif ikun fina l-bnedmin, iżda għarfien li huwa xbieha hajja ta' Alla nnifsu u persuna reali u hajja. Alla li jagħraf lilu nnifsu huwa Alla, il-Missier Etern; Alla magħruf minn persuna ohra, huwa Alla l-Iben, imma dejjem l-istess Alla wiehed. Għalhekk nghidu li fil-waqt li l-Missier ma hu ġej minn hadd, l-Iben hu

gej mill-Missier; hija proċessjoni jew emanazzjoni interna, u din issir b'generazzjoni intellettuali, cioè li tipproċiedi mill-intellett divin.


It-teologi jużaw il-paragun ma' l-attività spiritwali tal-fakultajiet umani; meta l-bniedem juża l-intellett tiegħu biex jifhem xi haġa, jiġi iformat kuncett jew idea li tipproċiedi mill-intellett u b'hekk jtnissel il-kuncett li jista jiġi espress anki esternament permezz tal-kelma. Il-kuncett, jew idea espressa bil-kelma, ġej mill-kelliem, imma tibqa fih għad li jista juri esternament lill-oħrajn il-kuncett tiegħu permezz tal-kelma li jgħid; difatti xorta waħda jibqa jzomm f'moħħu l-hsieb jew kuncett li għandu, kollu kemm hu, u bla mittiefes. Fit-Trinità, kif jispjegawna t-teologi, l-Iben huwa l-kuncett tal-Missier, il-Verb jew il-Kelma tiegħu, iżda l-Missier ma jitlef xejn mill-perfezzjoni tiegħu billi l-Iben jipproċiedi minnu. Fina l-bnedmin, il-kuncett iformat mill-intellett huwa simili għall-oġġett li jirrapreżenta; hekk ukoll, b'analogija ngħidu li l-Kuncett, jew il-Verb, li hemm fil-Missier jixbah Lilu perfettament u huwa xbieha hajja Tiegħu. Imma f'Alla, il-Kuncett Divin jew il-Kelma mhux att transitorju bhal ma huwa fina l-bnedmin, iżda huwa realtà sussistenti jew persuna li teżisti haġa waħda man-natura ta' Alla.

Barra minn hekk, Alla l-Missier u Alla l-Iben iħobbu lil xulxin sa mill-eternità. Dan l-att tar-Rieda Divina jew Imhabba reċiproka bejn il-Missier u l-Iben, hija Persuna hajja, li tissejjah l-Ispirtu s-Santu, għaliex hija spirata minnhom jiġifieri ġejja mill-Imhabba jew ir-Rieda tagħhom u bejniethom.

Iktar fil-qosor, nistgħu ngħidu li l-Missier, waqt li jikkontempla u jagħraf Lilu nnifsu, jiġġenera x-xbieha hajja tiegħu, cioè l-Iben li jissejjah il-Verb jew il-Kelma, u din hija l-generazzjoni eterna tal-Verb. Waqt li jħobbu lil xulxin, il-Missier u l-Iben jispiraw l-Ispirtu s-Santu, li huwa t-terminu ta' l-imhabba tagħhom u r-rabta ta' bejniethom li ma tinhall qatt, u din hija l-proċessjoni ta' l-Ispirtu s-Santu. Il-proċessjoni attiva ta' l-Ispirtu s-Santu li t-teologi jsejthulha 'spirazzjoni' hija komuni għall-Missier u għall-Iben. Dan ifisser li l-Ispirtu s-Santu ġej mill-Iben kif ġej mill-Missier, u għalhekk huwa mibgħut kemm mill-Missier u kemm mill-Iben; difatti, skond kif hemm fl-Evangelju, l-Ispirtu s-Santu jircievi mill-Iben, u jissejjah ukoll l-Ispirtu ta' Kristu.

B'mod iktar sempliċi jista jingħad ukoll li Alla l-Missier jagħraf Lilu nnifsu u jara, qisu f'merà, fih innifsu bhal xbieha hajja u eterna l-Iben Divin tiegħu u Dan ukoll jara f'Alla l-wiċċ tal-Missier. Minn din il-kontemplazzjoni reċiproka ġejja l-imhabba eterna u hajja, jiġifieri l-Ispirtu s-Santu. It-tfal u l-insara l-oħra jifhemu u jitgħallmu iżjed dwar min hu l-Ispirtu s-Santu u dwar dak li jagħmel, meta jxebbhu ma' rih qawwi u ma' ilsna tan-nar fil-ġrajja ta' Ghid il-Hamsin, kif naqraw fl-Atti tal-Appostli (Cfr. A. Burgardsmeier "*L'Educazione Religiosa alla luce della psicologia*", pag 158).

Mod iehor kif nistgħu nitkellmu dwar il-Misteru Trinitarju, jekk nitilqu mill-aspett ta' Alla li huwa mhabba (I Gw.4,8), huwa dak li nsibu fil-ktieb ta' Fr. Gabriel of St Mary Magdalen O.C.D. "*Divine*



"It-Trinità" ta' Dionisju, ikona Russa tas-Seklu 15. Hawn it-Trinità hija mxebbha ma' tliet angli madwar mejda, simbolu ta' l-Ewkaristija.

*Intimacy*", pag 697: "Fi hdan is-Santissima Trinità, il-Missier jikkommunika lill-Iben d-divinità tiegħu kollha u l-essenza tiegħu, l-hajja, t-tjubija u l-beatitudni divina tiegħu; fil-waqt li l-Missier u l-Iben flimkien jikkommunikaw l-istess divinità lill-Ispirtu s-Santu. Il-Misteru tat-Trinità Qaddisa jikkonsisti preċiżament f'din il-kommunikazzjoni jew għotja essenzjali, totali, neċessarja u assoluta. Fiha nsibu l-espressjoni l-iktar sublmi tal-assjoma: "*Bonum diffusivum sui*", cioè, it-tajjeb jifrex it-tjubija tiegħu nnifsu. L-ewwel Persuna huwa dak li jħobb, cioè il-Missier; it-tieni Persuna hu l-maħbub, jiġifieri l-Iben; u t-tielet Persuna hu l-imhabba ta' bejn il-Missier u l-Iben.

In-nisrani juża l-formula trinitarja u jitkellem dwar Alla, Principju, bidu ta' kollox, l-Missier Etern; u dwar il-"Verb", il-Kelma cioè l-Iben Etern; u dwar it-Tielet Persuna, l-Ispirtu s-Santu li ġej minnhom it-tnejn. Flimkien, madanakollu, b'dawn l-espressjonijiet in-nisrani m'għandux jippretendi li sejjer jiddeskrivi r-realtà ta' Alla kif inhu fih innifsu, iżda Alla kif weru ruhu fl-istorja tas-salvazzjoni, kif tghixha u tintpretaha t-tradizzjoni nisranija. Għalhekk ngħidu li l-formuli trinitarji għandhom jintużaw f'orizzont jew sfond "ekonomiku" mill-kelma "ekonomija" li fil-kuntest teologiku tfisser l-ekonomija, salvifika, jew il-pjan tas-salvazzjoni li wettaq Alla biex jifdi l-bnedmin (Ara: Carlo Molinari, "*La Fede professata*", p 79- 83).

(jissokta fil-ħarga li jmiss)





# drawwiet missirijietna

© Anton F. Attard

## IL-BIEDJA F'GHAWDEX

(It-Tlieta u Tletin Parti)

(jaqbad mal-harga ta' qabel)

### IL-MIŻBLA

It-tahmil ta' l-imqawel u ta' l-istalel jinxtehet gozz fil-bitha jew fil-mandra fejn jingema' d-demel, u f'din il-bitha jew mandra tingema' dik li tissejjah il-miżbla. Dari dawn il-btiehi ma kienx ikollhom l-art tal-konkos, imma kienet tkun torba, u ghalhekk, is-sugu tad-demel kien jinxtorob mill-art u jintilef. Barra minn dan, il-mandra jew il-bitha tkun għall-arja, mikxufa għax-xemx, għar-rih u għax-xita.

Xi bdiewa dari kellhom id-drawwa, bħalma x'uħud għad għandhom sa llum, li jgħorru d-demel għol-għalqa, jagħmluh munzell u jhalluh hemm, xi drabi fl-eqqel tas-sajf għal xhur shah, qabel ma jithajru jagħzqu u jordmuh. Irridu niftakru li d-demel li jkun għall-berah, fix-xemx u fix-xita, tiġrilu hsara kbira, għax jitlef wisq mis-sustanzi li fih. Jonqos fil-piż għax jitlef hafna ilma u jinxf, imma ma' l-ilma jtiru wkoll fl-ajru u jintilfu hafna mis-sustanzi li fihom l-*azotu* (ammonjakali). Jigifieri d-demel jitlef dik il-parti li tiswa l-iżjed flus! Im'n Alla li l-qalba tibqa' tajba għax kieku t-telf ikun ikbar.

Għalhekk, hu importanti li l-miżbla tkun imghottija biex ix-xemx, ir-rih u x-xita ma jharbtux is-sustanzi msemmija; imbagħad jehtieg ukoll li l-bidwi ma jgħorrx id-demel għall-għalqa hliet meta jkun se jagħzaq u jordmu halli ma jhallihx granet jew ġimghat jixxemmex u jixxawrja (jitlef l-indewwa jew umdità), u jitlef mill-qawwa tiegħu.

L-aħjar haġa wkoll, hi mandra jew bitha bl-art tas-siment u maqluba għal go fossa biex hawn ikunu jistgħu jiġmghu u jsajru d-demel. L-awrina u s-sugu tad-demel ikunu jistgħu jiskulaw għal għol-fossa halli mbagħad dawn jintrefgħu u jinxtehtu fuq il-hxielef u ż-żibel frisk biex jehmru u jsiru demel. Dan hu mehtieg ukoll billi f'pajjiżna d-demel x'aktarx ikun niexef. Hija haġa ta' bżonn kbir li l-awrina ma tintilifx, u tingema' biex tinghata lir-raba' mat-tisqija tal-għelejjel jew biex tintefa' fuq il-miżbla. Min irabbi l-baqar tal-halib u l-barrin

għal-laħam, irid ikollu l-fossa kbira biżżejjed u mbatma tajjeb biex l-awrina tal-bhejjem tiegħu ma tintilifx.

Il-miżbla fil-mandra jehtieg li tkun imghottija, mhux mix-xita l-aktar, imma mix-xemx li tagħmlilha hsara kbira. Dan is-saqaf biżżejjed ikun ta' ftit twavel ta' l-iżmizzat (injam inferjuri) jew folji qodma tal-hadid galvanizzat, imciegħed (*corrugated iron*) jew xi haġa ohra li tilqa' jew tkisser ix-xemx. Kannizzata mxebilka bid-dwieli jew bil-qargħa, ma tkunx daqstant tajba minhabba, li, waħda fix-xitwa tkun bla weraq u l-ohra tkun għadha ma saritx, imma aħjar mix-xejn. Tajjeb li l-mandra tkun imrewża, imma fl-istess hin trid tkun imkenna biex ir-rih ma jibqax għaddej u jerfa' s-sustanzi tad-demel. Jekk jista' jkun il-ġenb il-miftuħ tal-miżbla għandu jhars lejha it-tramuntana.

### It-Taqlib tad-Demel

It-taqlib tad-demel hu ta' fejda daqs il-hmieġ tiegħu. Meta jitqalleb, id-demel jehmer, isir u jriqq. Il-hxielef jehmru u jitfarrku. Bit-taqlib id-demel jithallat sewwa u jsir haġa waħda. Id-demel għandu jitqalleb imqar darbtejn qabel ma jingarr għal għol-għalqa, b'xi ġimagħtejn jew xahar bejn taqliba u ohra. Jekk ikun niexef iżżejjed irid jixxarrab bl-ilma jew jitnidda, l-aħjar bl-awrina biex ifittex jehmer u jsir.

Il-bidwi jista' jhalli t-taqlib tad-demel għal meta ma jkollux xogħol ieħor fir-raba' għax dan it-taqlib jista' jsir imqar fix-xita niezla. It-taqlib jista' jsir bl-imghażqa jew bil-furketta tad-demel (bħal

midra), u bihom il-bidwi jqalleb u jgeddes id-demel, u jaghmlu munzell f'rokna tal-mandra. Il-munzell jew gozz m'ghandux ikun oghla minn tmint ixbar biex id-demel ta' taht ma jirtassx wisq b'dak ta' fuqu u biex l-arja tinflu minn kullimkien u hekk jehmer malajr minghajr ma jishon iżżejjed u jsir iżjed malajr. Id-demel, jekk jehmer u jishon wisq, waqt li jkun xi ftit niexef, jista' jaqbad jew jiehu n-nar wahdu, u minn munzell demel ma jibqax hlief qabda rmied. Meta d-demel jitqalleb u jitgeddes wara li jkun hemer nofsu u qdiem, u aktarx li qatt ma jkun hekk niexef li jaqbad malajr. Demel marsus u stagnat fuq il-qiegħa tal-mandra ma tantx jehmer malajr u jdum żmien twil biex isir, u għalhekk irid jitqalleb u jitgeddes biex iheff u tinflu l-arja, u ma jibqax imtajjan jew miblul iżżejjed.

### **Id-Demel fil-Għalqa**

Id-demel misjur u lest m'ghandux jingarr għal għalqa qabel ma jasal il-waqt li jingħażaq u jirtadam. Xi bdiewa jgħorru d-demel u jhalluh gżuz gżuz għal għalqa s-sajf kollu sa minn Mejjju. Meta l-bidwi jgħorri id-demel għal għalqa u jhallih jixxemmex u jinxef, jagħmel hażin għax id-demel jitlef wisq mis-sahħa tiegħu. Meta jigri dan id-demel iheff u ftit ikun jiflah jahdem u jrabbu l-uċuh tar-raba'. Għalhekk il-bidwi qatt m'ghandu jhalli d-demel għal hafna granet jingema' fix-xemx u r-riħ qabel ma jagħzqu u jordmu.

### **Il-Għażiq bid-Demel**

Il-għażiq bid-demel għandu jsir b'mod li d-demel l-egħlejjel isibuh malajr u jgawduh sewwa. Qabel xejn il-għażiq ma jsirx l-istess f'kull art.

Fit-tafla, fil-grass, fiż-żejt, u fit-tqil, tajjed li

tinzel kemm tista' biex l-art tinhadem u theff, u l-għerūq jinfduha malajr, u fis-sajf jinfirxu malajr għal fuq it-tira. Dan il-għażiq, imsejjah ukoll ksir ir-raba', jew għażiq bil-banek, dari konna narawh fejn jagħmlu l-bettih ta' Spanja u l-bettih isfar, u fejn jitrabba l-qoton u l-pastard tal-baġħli.


Fil-hamri mrammel u hafif, jew fil-herbi, jagħmel hażin min jordom id-demel fil-fond. F'dan ir-raba' l-ewwel ma tinzera' l-patata u għelejjel li ma jinżlux wisq 'l isfel b'għerūqhom, u għalhekk, jekk id-demel ikun fil-fond, idumu ma jilhqūh, u x-xitla ma tiżbidx minnu kemm hemm bżonn biex il-frott iwassal daqskemm imissu.

Għat-tixrid fil-wiċċ id-demel irid ikun iżjed misjur u rqi minn demel iehor biex jinhadem ahjar u biex ma jehmerx wisq waqt it-tnebbit taż-żerriegħa. Dan iġġodd għal kull wiċċ u għal kull żriħ, imma l-iżjed għaž-żriħ tal-patata tar-rebbiegħa jew tas-sajf, fuq wiċċ ta' patata tax-xitwa, u fuq wiċċ iehor li ma jkunx lahaq inkedd wisq wara li jkun ingħażaq sewwa.

### **Ksir l-art jew Għażiq bil-banek**

Ksir l-art jew għażiq bil-banek għodhom ifissru l-istess, wahda tingħad l-aktar Għawdex u l-ohra Malta. Dan ix-xogħol kien isir dari qabel ma dahlu l-imharet u t-tractors tan-nar li jaqilbu l-art mill-qiegħ. Il-ghodda li kienet tintuza kienet il-fiesa, il-gorxin jew anki xi fies. Għalhekk issa se ngħidu xi haġa zghira fuq għażiq bħal dan u kif kienu jinqedew bid-demel f'għażiq bħal dan.

Il-ksir, il-għażiq fil-fond, il-banek, ikunu fondi jew qosra skond it-tip ta' raba' li jkun. Aktar ma jkun grass ir-raba', aktar ikunu fondi; aktar ma jkun





ramli u hafif, aktar ikunu qosra. Mela f'raba' mrammel, raba' herbi jew raba' bajjad, il-ksir jew il-banek kienu jkunu fil-qasir, imbaghad fil-qiegh tar-radda jew tal-bank, jinghażaq jew jinharat fil-fond biex l-art tinhadem u tinfetah, u fl-ahharnett kienu jxerrdu d-demel u jiġbdu l-bank l-iehor.

Hemm ukoll min kien jiġbed il-bank fil-fond biex iqallbu l-art, imbaghad ighaddu l-qiegh tal-bank bis-sikka jew jew bil-fies u jiġbdu radda trab minn fuq u jwittuh fuq il-qiegh tal-bank biex il-qiegh jirtafa', qabel ma jxerrdu d-demel. B'hekk malli tinbet il-patata minnufih gheruqha jsibu ruhhom fuq id-demel u x-xitla tikber b'sahhitha, u taghmel kemm imisssha.

Min kien irid jizra' l-patata fina jew patata ohra tas-sajf, fuq it-tafla u t-tqil kien ahjar li jxerred id-demel fil-wiċċ, imbaghad jaqilbu taht bil-mohriet (tal-bhima) jew bil-fies, biex jibqa' madwar l-eghruq tax-xitla malli tiġi biex tbid. Il-patata tbid tfisser meta x-xitla tibda tghaqqad il-patata taht l-art. Wiehed qatt ma kellu jxerred demel fil-wiċċ aktar milli jista' jinghażaq u jirtadam matul dak in-nofs ta' nhar meta jaghzaq biex ma jinhatafx bix-xemx u bir-rih.


### Il-Prezz tad-Demel

Id-demel iġib prezz gholi, u min ikun irid jixtri jhossha tqila jonfoq kemxa ġmielha, imma bla demel il-wiċċ ma jaghmilx. Ghalhekk, il-bdiewa dari kienu jghidu li r-raba' ma jghoddx ghal min m'ghandux bhejjem, ghax mhux biss dawn jaghlihomm hxejjex u xi prodotti ohra tar-raba' li kieku kienu jintilfu jew jinbieghu bi rhis, imma wkoll ghax ir-raba' jitlob id-demel, u min irabbi l-annimali aktarx li jkun jista' jlaqqat u jiġbor id-demel li jkollu bżonn.

### IT-TIDMIL

Il-hamrija biex tkun ghammiela jehtieg li tiddemmel. Id-demel li jaghmel ir-raba' fertili jiġi jew minn fdalijiet tal-hxejjex u s-sigar, inkella mill-ġmieh u l-iskart li jingabar minn taht saqajn il-bhejjem tar-razzett. Dan it-tip ta' demel huwa naturali u juri kif in-natura tirriċikla l-hazin li jarmu l-pjanti u l-annimali biex hxejjex u sigar ohra jikbru iktar b'sahhithom.

Hemm ukoll tip ta' demel iehor imsejjah 'artificjali' bhalma huwa n-Nitrat tas-Soda taċ-Cili,




is-sulfat ta' l-ammonja li jitqassam u jitferrex fir-raba' biex l-uċuh jikbru ahjar u jirrendu iżjed.

Id-demel jista' jinghata lill-art jew billi jitferrex f'wiċċ ir-raba' qabel ma jsir il-hart jew il-ghaziq, inkella, kif ighidu f'Malta, bil-bank, jiġifieri l-ewwel jithaffar bhal gandott kemm xejn fond, imbaghad jitghatta bil-hamrija fil-waqt li tithaffer radda ohra li terga' timtela bid-demel, li mbaghad jerga' jirtadam u jibqghu sejrjn hekk.

Fil-każ tas-sigar id-demel jista' jinghata fil-konka billi jitferrex fil-wiċċ ta' l-art, inkella bil-banki. Jinghad li s-sigar ta' l-agrumi jew taċ-ċitru jmorru ahjar jekk id-demel jinghatalhom bil-banki.

L-ahjar żmien li fih wiehed jista' jdemmel l-art hu dak ta' wara Santa Marija - Awissu, Settembru u Ottubru, meta allura terga' tibda s-sena tal-biedja. Id-demel jithammel mill-inqawel u jingarr bix-xkejjer lejn l-eghlieqi. L-ewwel jitqassam fi gzuz mal-ghalqa kollha, imbaghad jitferrex fil-wiċċ tal-ghalqa halli wara jsir il-ghaziq jew il-hart. Dari d-demel kien jitqassam fir-raba' wkoll qabel ma l-bdiewa jibdedw jiksru l-hamrija bil-gorxini u bil-fisien.

(jissokta f'harġa ohra)



## SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.


Tel: 21 551005 - 21 551983

Fax 21 559959

Full A La Carte Menu, Fresh Fish,

Take Away & Pizza.

HOME MADE PASTA IS OUR SPECIALITY





**Offset & Letterpress Printing  
Graphic Design Studio**

Mgarr Road, Għajnsielem, Gozo - Malta.  
Tel: 2155 1534 - Fax: 2156 0857 - Mob: 9982 6350  
E-mail: gozopress@onvol.net

**A Whole New Look**

*Sharmain's  
Styling Salon*

57,  
St. Joseph Square  
Zala, Gozo  
Tel: 2156 6236

**Xerri l-Bukkett**



*Bar*  
**Restaurant Pizzeria**

*Dine while enjoying the best view in  
the Maltese islands*

Triq iz-Zewwieqa Qala  
**Tel. 21553500**



**HILITE**

**HARDWARE STORE**  
**FRANCO - BELGE**  
**FIRE PLACES**

*Importers of*  
Copper Pipes & Fittings  
Lava Solar Heaters  
Adensa Space Heaters  
and Fire Places

113, St. Bert Street, Xewkija, Gozo  
Tel: 2155 5736 • Fax: 2155 5525  
Mob: 9947 8884

**Home Decorations**

- \* Specialising in Gypsum wall partitions
- \* Gypsum Board Soffit and all kinds of tiles
- \* PVC Wall Panelling
- \* Interior Painting

For Free Home Estimates  
Call **Frank Azzopardi**  
on 2156 5241 or 9982 9195

**BOGLAUTO LTD**




- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 2155 1070 Fax: 2156 3073

**FUQ L-INTERNET**

**RADJU R.T.K. - 103 / 97.8 FM Stereo**      **IL-HAJJA F'GHAWDEX**  
<http://www.gzodirect.com/lumenchristi>





## 2. IL-BELVEDER

### Gawhra Naturali tal-Qala



*Essay ta'*  
*Jessica Xerri*  
*mill-Qala*  
*(6th Form, Skola*  
*Sekondarja*  
*Sir M'Ang Refalo)*



Il-Belveder li jinsab fin-nofsinar tal-Qala hu tefgħa ta' ġebli l-bogħod minn dari. Meta tkun ġurnata sabiħa ma nonqosx li niskappa sa fuq il-Belveder u nitpaxxa bil-veduta pittoreska tat-tliet gzejjer l-oħra, Malta, Kemmuna u Kemmunett. Mhux l-ewwel darba li tisma' lil xi turisti jghidu: "*This view is breathtaking*", u fil-mawra qasira li jagħmel kull turist f'Għawdex qatt ma jonqos li jiġi jgawdi din il-veduta famuża. Forsi ahna li nistgħu ngawduha kull xhin irridu, ġie li ninsew kemm għandna x'napprezzaw, imbagħad tieqaf u tirrifletti kemm hu sabiħ il-holqien. Kien aktarx fis-sebghinijiet li ddeċidew li jaħtfu l-oppurtunità u jiżviluppaw din iż-żona għall-poplu tal-Qala, biex ikollu veduta xi jgawdi. Din is-sena, il-Belveder gie mogħti dehra mill-isbah mill-Kunsill Lokali tal-istess raħal.

Fis-sajf u fil-granet sbieħ matul is-sena, il-Belveder kien u għadu l-post fejn wieħed jista' jmur jistrieħ u jitpaxxa b'dik l-arja friska, biex jghid kelma mal-hbieb li jintasbu bil-qieghda fuq xi bank, iharsu lejn il-baħar blu u kalm, u jirrilassaw. Il-vapuri jaqsmu l-fliegu, lanec bit-turisti, "*speed-boats*" li jġieghluk tixtieq tkun ġo xi wahda minnhom, huma qrib biżżejjed biex titpaxxa bihom u huma 'l bogħod biżżejjed biex ma jdejqekx il-hoss tagħhom.


Peress li fil-Qala sa ftit żmien ilu, ma kellniex '*playing-field*', dan kien l-uniku post fejn it-tfal kienu jgattgħu s-sajf jew parti kbira mis-sajf, jilagħbu logħob folkloristiku bħal: "Ara Ġejja l-Mewt Għalik", Noli, Passju, qbiż bil-habel u xi logħob iehor li t-tfal jivvintaw b'mod spontanju.

Billi Malta tidher ċar minn fuq il-Belveder, fi żmien il-festi ta' Malta tara dilettanti tan-nar sa tard bil-lejl, bilqegħda fuq bank, jistennew in-nar ta' l-irhula Maltin tiela' u tismagħhom jispjegaw x'tip ta' murtali huma u min jistagħgeb kemm kien sabiħ u min imaqdar li m'għandhom xejn. Ma ttihomx

tort, la dan kollu jiġri quddiem għajnejhom, xi haġa jridu jghidu! Jiċċajtaw bejniethom meta jaraw il-lanec ipassu qrib Kemmuna biex jidhlu fil-*Blue Lagoon* biex hemmhekk ix-xalaturi jgattgħu sas-siġat bikrin ta' filgħodu jieklu, jixorbu, jdoqqu, jizfnu u forsi anke jghumu. Fi żmien il-lampuki tara luzzijiet telqin 'l bogħod biex is-sajjieda jaqilgħu l-hobża tagħhom. Imbagħad tara li tant waslu 'l bogħod li ma tibqax tara għajr tikka dawl fejn l-oħra, inemnem...

Mhux l-ewwel darba tara familji jġibu ikla tipika Maltija magħhom; hobż, tadam, żejt, ġobon, żebbuġ, kappar u xi flixxun inbid, u tarahom li qed jinżlilhom għasel mad-deżerta tal-veduta. Hawnekk nixtieq niġbed l-attenzjoni lil kull min juża l-Belveder, biex jieħdu gost kemm jixtiequ, jieklu kemm iridu u jilgħaqu l-ġelati kemm jifilhu, imma jekk jogħgobkom, hallu l-Belveder nadif, għax anke min mhux nadif japprezza l-indafa.

Fil-granet tax-xitwa n-nies jonqsu minhabba l-kesha. Imma l-veduta tinbidel hafna għall-aħjar. L-għelieqi jkunu iktar sbieħ maħduma mill-ftit bdiewa




(Ritratt: Hajr lill-Kunsill Lokali, Qala)

li għad fadal. Twapet hodor ta' haxix, twapet homor tas-silla, twapet sofor ta' l-ingliża u narcis, maqsuma bil-hitan tas-sejgħieħ, titgħaxxaq thares lejhom. Il-hsejjes ta' l-imharet tismagħhom kull filgħodu, sejrjn lejn l-ghelieqi li jiġu taħt ix-xifer tal-Belveder, bil-bidwi jsuqhom biex imur jagħmel siegħa jieħu hsieb l-uċuħ tiegħu. Kemm ikun jidher hieni l-bidwi jiekol gidma hobż ma' kikkra kafè ġo l-ghalqa tiegħu, għall-kwiet. Imbagħad jerga' jkompli jew jaqla' l-patata, jew jaqla' l-ful jew il-pizelli. Haxix bnin li taf tagħti n-natura mingħajr bexx u 'sprints' li tant jagħmlulna hsara.

Meta jkun hafna maltemp, ġic li tlaqt lejn il-Belveder biex nistrieħ f'itit mill-istudju u nintasab

ġo rokna għall-kenn, u minn hemm nara kemm il-vapur għandu x'jissielet biex jaqşam din in-naqra baħar li hemm bejn Malta u Għawdex. Tiela' u nieżel, tiela' u nieżel, qalbi nħossha tieqaf meta nara l-vapur nieżel ma' kull radda ta' mewġa u kultant nibża' li ma jergax jitla'. Differenti hafna tkun il-veduta fis-sajf. Vapuri wieħed ġej, l-ieħor sejjer, bla ma jaqtgħu sa tard bil-lejl, jidhru sbieħ imdawla.

Min jaf kemm ritratti ngħidbu ta' din ir-rokna tagħna l-Qalin li nsejgħulha l-Belveder! Inħosni kburija li noqgħod erba' passi l-bogħod minnu, għax xhin immur bil-qiegħda fuq bank u noqgħod nitpaxxa b'dik il-veduta meraviljuża, ninsa kull problema li jkolli u nħoss 'l Alla hekk haj madwari fis-sbuhija naturali ta' ġziritna.



**Iktbilna u għidilna x'jidhirlek mir-rivista tagħna, u tircievi b'rigal ktieb tassew sabiħ!**

**Indirizza l-kummenti jew suggerimenti tiegħek f'ittra lill-Editur, "Il-Hajja f'Għawdex", Lumen Christi Media Centre, Triq Fortunato Mizzi, Victoria, VCT111.**



**XHIEDA NISRANIJA FL-ISTORJA TAL-KNISJA GHAWDXIJA**

*Guzeppa Debono fl-aħjar tagħha, ta' 20 sena*

## **Guzeppa Debono (1883-1956)**

### **2. Hajja altruista**

jikteb Angelo Xuereb

Punt essenzjali fil-Kristjaneżmu huwa li wiehed jaghti ruhu lill-ohrajn fuq l-eżempju ta' Sidna Ġesù Kristu.

Proprju dan ghamlet Guzeppa Debono. Hija li kienet ġejja mill-klassi ta' dawk li kienu jaqilghuha tajjeb, riedet tagħmel xi haġa ta' ġid lill-proxxmu. Darba huha, il-Ġizwita Dun Anton Debono kitbilha ittra mill-Indja li fiha qalilha: "Għażiża Guzeppa ... l-aktar xogħol importanti fil-missjoni ta' Majlispur huwa li niehu hsieb it-trabi u t-fal abbandunati mill-ġenituri tagħhom u norganizzawhom bl-aħjar mezz possibbli f'orfanatrofji u skejjel." Permezz tat-talb, direzzjoni spiritwali u permessi meħtieġa tas-superjuri ekkleżjastiċi tagħha, indunat li din kienet it-triq magħzula minn Alla għaliha f'Ghawdex.

Għat-tfal kienet tagħmel kollox, anki tittallab il-flus u twestaq bosta saġrifċċji. Matul il-gwerra hakem f'Malta u Ghawdex ghaks kbir. Għalhekk billi mir-razzjon kien ikollha qamh u pitrolju aktar milli meħtieġ, kienet tpartathom ma' l-ikel tat-trabi li kien aktar skars. Mhux l-ewwel darba li hija flimkien ma' Marija Ballucci raqdu bil-ġuħ għax kienu jibzghu li l-ikel li kellhom ma kienx biżżejjed għall-ghada biex jitimghu t-fal kollha.

Fiz-żmien ta' matul il-gwerra, darba aċċettat landa halib minn għand benefattur, li kienet il-kawża li xi tfal mietu bih. Hafna kienu dawk tal-fehma li hija għandha tiġi mitfugha l-habs. Izda rnexxielha tikkonvinċi lill-pulizija li dak li ghamlet wettqitu bla ma kienet taf, filwaqt li qatt ma qalet min tahlha. Ta' min isemmi li dan ma kienx xi każ uniku li matul il-gwerra xi persuni kielu xi haġa li bghatithom id-dinja l-ohra għax kienet hżienet.

Izda Alla huwa mal-bniedem u jieqaf miegħu kontinwament. Id-dar tagħha kienet żghira biex tkun orfanatrofju. Bil-ghajnuna ta' Monsinjur Luigi Galea nkisbu l-permessi meħtieġa mill-awtoritajiet ċivili u ekkleżjastiċi biex inbniet dar kbira wara l-knisja ta' Lourdes fl-Imġarr. Din infethet mill-Isqof Mons. Guzeppi Pace fl-24 ta' Awissu 1947 u hekk sehhet il-holma tagħha.

Guzeppa Debono ghamlet dak li setgħet biex tghin lil min huwa fil-bżonn meta kien hawn faqar kbir. Ghalkemm ma rnexxilhiex twaqqaf Kongregazzjoni ta' Sorijiet biex jieħdu hsieb l-orfanatrofju li kienet waqqfet, is-Sorijiet Dumnikani fuq ordni ta' l-Isqof Guzeppi Pace komplew ix-xogħol li bdiet hi.

L-eżempju ta' Guzeppa Debono kien ta' imbutatura biex tiddaħhal kultura biex nghinu lil dawk li huma anqas ixxurtjati minna. Min jaf kemm persuni għenuha biex il-proġett ta' hajjitha jitwettaq.

*Lourdes Home* tixhed x'kapaċi tagħmel il-karità nisranija, hawn fiċ-ċekjkna gżira tagħna.

*(Din is-sensiela hija bbażata fuq il-ktieb, 'Lourdes Home, Gozo - a story of love' ta' Rev. Dr. Joseph Bezzina).*



FORTUNATO MIZZI STREET,  
VICTORIA, GOZO - TEL 2155 4131



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for  
EYE TESTING / EXAMINATION  
by the Latest Computer Technology  
and Eye Specialists

Telephone: 55 65 28 / 56 33 31

## FEHMET IL-QARREJJA

# Il-Programmi minn *Għawdex* fuq TVM

Sur *Editur*,

Nhar il-Milied, iż-żewġ programmi mtellgħin minn *Għawdex* fuq TVM, jiġifieri "Zmeraldi" (dak għat-tfal u għaż-żgħażaġh) u "Għawdex Illum", ġew relegati għal hiniġiet li huma 'l barra mill-iskeda tas-soltu tagħhom.

Filwaqt li "Zmeraldi" jixxandar fis-6.05 p.m. nhar il-Milied ġie mxandar fit-8.30 ta' filgħodu meta ħafna kienu għadhom reqdin!

"Għawdex Illum" ġie mxandar f'nofs il-lejl neqsin kwart, wara li l-programmi l-oħra kollha ta' Jum il-Milied fuq TVM kienu xxandru.

Post l-ewwel wieħed ħadu programm taż-żgħażaġh ta' Malta li suppost jixxandar fis-6.45, p.m. filwaqt li post "Għawdex Illum" imtella' b'talk show li normalment jixxandar il-*Hadd* filgħaxija.

Jien li nżertajt rajt biċċa għaliex kont qed nistenna li nammira l-valuri tal-presepju *Naplitan*, nista' nikkonferma li l-*ispiritu* tal-Milied f'dan il-programm sostitut ma kienx jeżisti.

Meta kkuntattajt il-produser taż-żewġ programmi minn *Għawdex*, stqarr miegħi b'certu diżappunt li, minkejja r-riformi kbar li saru fil-PBS, post il-programmi ta' *Għawdex* qatt mhu garantit.

U minkejja li ż-żewġ programmi kellhom produzzjoni tajba li kienet tinvolvi ħafna xogħol, ħin u spejjeż, l-isforzi huma meqjusa bħala sekondarji għal min imexxi x-xandir ta' l-istat.

Sa llum, dawn l-istess programmi dejjem għamlu unur lil min ħadimhom, ħa sehem fihom u lil *Għawdex* in generali. Anki l-istess TVM ippoża bl-unuri li l-istess programmi ripetutament jirbħu f'konkorsi nazzjonali.


Tgħid anki fix-xandir, *Għawdex* wasal biex jitlef il-vuċi tiegħu? Għaliex li tipprova tidħaq bl-*Għawdex* u xxandar il-programmi tagħhom f'hiniġiet li m'humix tan-nies, m'huwix għajr ġest li ġej minn min għandu kumpless ta' inferjorità jew aġar minn hekk agenda moħbija!

Nadur

M.Saliba M.D

## Imperial Eagle

DAILY (from Monday to Friday)  
Transport of goods between  
Gozo & Malta and Malta & Gozo.



Contact: Joseph Spiteri

"Villa Loreto" Bishop Buttigieg Str.,  
Qala, Gozo.

Tel: 2155 4929 - 2137 6193 - 9944 6521

## SALIBA INTERIORS

Għal xogħol ta'  
Gypsum, Żebgħa fuq gewwa,  
Partitions, Bulkheads, Coving,  
Soffitti, Parquet Flooring.  
Contact Raymond Saliba  
Mob: 7970 2274



## TA' KENUNA Bar & Restaurant

Specialising in fresh fish, pasta, pizza  
and local dishes at affordable prices

Triq it-Torri ta Kenuna  
Nadur - Gozo.

Tel: 2156 3566  
2155 1645  
Mobile: 7955 1645

# TUNOJ TAL-MOZZ

Tghallimnt ngħodd bl-iskudi u bl-irbighi minghandu. Qatt ma rajtu jikteb. Kien jgħodd biss bl-amment. U f'radda ta' salib jagħmillek il-kont.

*'Por beċċewn? Mele tmintox irbijej u tmintox irbijej jamlew ħamis xilinij. Ux sew, xbejn!'*

Kien jgħaġġibni. U kont nibqa' nħares lejha.

*'U l-bojt. Kemm andik...Għaxra? Illewm bit-tlitt xilinij u erbe' suldoj it-tużżuna. Mele, skut għad-dritt! U ħamis xilinij tal-pċiċin. Sitt xilinij u tmin suldoj killix!'*

Kien ifakkarni f'Ġużep tiegħu. Hekk kien hafif fis-somom. Fil-*geometry* kien jaqla' fwiedu biex jagħmel *riders*. Fl-aritmetika, imma, ma kontx tlahħaq miegħu. Ahna b'rasna mghaddsa fuq il-bank inħabblu mohħna, naqraw il-*problem* u nerġghu naqrawha, u hu b'rasu 'l fuq ġa bl-*answer* lesta f'ħalqu.

Imma kif? Kont ngħid.

U flok nistaqsih kif kien iġib l-*answer* malajr, kont nara x'jagħmel. Darba sibtu l-ħanut ma' missieru jagħmel il-kontijiet. Hu jikteb u missieru bi tliet bajdjet f'idu l-waħda u tliet bajdjet f'idu l-oħra.

Ma tniffistx. U kif missieru jgħodd għaxra Ġużep inizzel hamsa. Jaqleb kollox f'tużżani mall-ewwel. Imbagħad kemm jimmultiplika. Il-prezz ta' tużżana ma' l-għadd tat-tużżani.

Ergajt rajt dil-biċċa matematika xi għoxrin sena ilu fir-Russja. Il-bejgiegħa tal-*Gum* hekk ukoll kienu għadhom jagħmlu l-kontijiet. Izidu u jnaqqsu fuq l-*abacus*. B'heffa li tghaġġbek. Eħfef mir-riħ!

Dal-*Gum* kien *supermarket* kbir. L-aqwa fir-Russja. Fih daqs pjazza Sant Wistin darbtejn jew tlieta. Min ġie li ra l-parata tar-Rivoluzzjoni ta' l-4 ta' Ottubru fuq it-televiżjoni jista' jiehu idea tal-kobor tiegħu. Kwazi tul ir-*Red Square* kollu. Tixba tara l-missli u tankijiet tal-gwerra għaddejjin minn quddiemu.

Jien kont hemm ftit wara li Gagarin kien tala' fl-ispazju. X'ironija! Biex jisparaw u jolqtu l-aqwa armamenti u biex jistagħnew u jgħixu fil-kumdità, habba *abacus* ta' żmien ir-Rumani! Għaxar indani fildiferru b'għaxar boċċi f'kull indana.

Fl-iskejjel tal-Gvern ta' tfuliti, xi sebghin sena ilu, kienu jagħtuna waħda bħalha kif nidhlu fil-klassi. U lavanja b'lapis taż-żnied magħha biex niktbu fuqha. Dak kien il-*calculator* tagħna!

U bla dubju kien ukoll ta' Toni tal-Mazz qabli. Bih kienu jgħallmuna ngħoddu u nnaqqsu. Is-ser Psajla kien dari jgħidlu t-tabella ta' Pitagora! Għax kien għallimna t-*tables* fuqu. Kollox bl-għaxra. U niddividu u nimmultiplikaw ukoll bl-għaxra. Minnha tghallimna s-sistema deċimali.

Tunoj, imma, kien jaf hafna aktar sistemi. L-iktar fejn jidhlu flus, kejl jew qies. Kollox imperjali. Ta' l-Ingliżi: tnax-il habba, sold; u tnax-il sold, xelin. U 20



xelin, Lira. Imbagħad kellna t-tmintax irbighat, il-hamesxilinijata u n-nofsirijata. U fil-kejl! Ta' l-nbid mod u taż-żejt mod iehor.

Rasi kienet iddur. U Tunoj qisu mhux hu. Kont immur filgħodu narah ikewwes iż-żejt bil-pinta u filgħaxija jferra' l-nbid bit-terz. Għalija, sa dan l-aħħar, baqgħet komplikata. Għal Tunoj jew għal Marija tiegħu! Xejn! Kollox normali!

Għall-kontijiet, imbagħad, kellu tassew habta. Id-deċimali u l-imperjali kien jafhom fuq ponot subgħajh. U, sakemm ikun geżwirlek aringa jew imlielek ż-żebbuġ – anzi, qabel ma jkun mesah mal-qalziet biex farfar l-imluha minn idu – kien ikun ġa lest bil-kont.

'Hekk kien missieru qablu u hekk ukoll nannuh Majsi,' kienet tghidli n-nanna. 'Għalhekk jgħidulu tal-Mazz.'

Il-mazz kien speċi ta' *accountant* fuq id-dgħajsa tal-pass. Hu kien jgħodd il-merkanzija f'tarf il-fallakka. Bit-talja. Dawn it-taljiet kienu jinżammu marbutin f'mazz. Għalhekk kienu jgħidulu 'tal-mazz'!

Dan Tunoj jew niesu qablu kellhom dan il-mestjier. Tunoj kien magħruf għal deħnu fin-negozju. Darba ninzertah jitlewwem ma' ibnu Ġirġi. Kien għadu ġej minn Malta u qed iżarma l-gageġ u l-oqfsa li kellu fuq il-karrettun.

*'Kemm ġiep, Ġirġ?'* staqsieh Tunoj.

*'Tajjup! Kwożoj ħamis xilinij (25 ċ)!'*

*'Ġipnija żewġ. Tlifne,'* reġa' qallu kwazi bl-herra.

*'U le, to!'* kompli Ġirġi b'lehen ta' konvinzjoni. *'U l-bojt mewx skewt u tnejn (10 ċ) kin ilbireħ, to!'*



'Iss, kemm tof! Ellura? Dok x'hijn qtojt it-tura x'kin baqalik?'

'Jekk me kinx hemm sowq x'ridtni namil? Kullimkin kannestri bil-bojt! Ros id-dinje!'

'Imissik stennejt! U kint tnehheh killew. B'hamis xilini u nufs u mewx b'hamse. Tlift sikspens fit-tużżuna, Ġirgi tane!' U dar wara l-bank izekzek qisu bla sabar.

Kulma qalu bejniethom dakinhar ghalija kien Grieg. Ma fhimnt xejn. U f'qalbi ghidt: 'Tilef! x'tilef? Dak qala' mhux tilef. Il-bajd ma bieghux iżjed milli xtrah?'

U bqajt nnewden sa meta kbirt kif bieghu iżjed milli xtrah u ma qalax. Illum nifhemu x'ried jghid Tunoj. *Maximization* tal-profitt! Irid tassew ikollok mohh ta' negozjant mhux mohh ta' tigieġa. It-tigieġa ma taħsibx. Tbid biss taf, b'mohh mekkaniku. In-negozjant, imma, jahseb u jrid ikollu mohhu jixghel biex iqis u jerga' jqis qabel jaqta'. Jekk ma jżinx kull fattur fis-suq imur lura. Dan kien iqis Tunoj: il-kwalità, il-kwantità, id-domanda, il-post, u x-xerrej. Fuq kollox li iġib l-oghla prezz, mhux li jbejh malajr.

Tassew lil Tunoj tal-Mozz ma kien jahrablu xejn u hadd. Darba dahal ghandu Dun Ġużepp ta' l-Angolin. Qassis mohhu fil-mużika, imma, kaxxa ċajt. Kif rifes fil-hanut nesa x'ried. Dar dawra l-ixkaffi b'ghajnejh biex jipprova jiftakar u kien sa jerga' johrog' l-barra. Tunoj rah u żamm.

'Ejtlej, zej, x'qet ftittix?' qallu.

Dun Ġużepp biex ma jiksrux talbu l-ewwel haġa li ġiet f'rasu: 'Bott bikini!'

'Anne minnu dok. Aw qedejn,' qallu Tunoj. U ġibed banketta minn taht mejda u tala' fuqha jfittex fuq l-ewwel xkaffa li sab quddiemu. 'Awn tof! Awn irejdedw ikunuw!'

U Dun Ġużepp jistenna mbissem, jahar ifittex tiela' u nieżel minn fuq il-banketta, beżghan li ma jaqax minhabba fih.

'M'umix awn, hej!' qallu x'hin qata' qalbu. 'Ent bix issajru ussa triduw?' staqsih.

'Le, ghal-lejla!' wieġbu Dun Ġużepp.

'Mele kif jiġi Musu tane jsibulik u jnewwilulik id-dor. Dok joffejn umel!' qallu. U sa ma wasslu fil-bieb reġa' qallu: 'Dok, żgowr anne, ziju, tof!'

Ma ghandix dubbju li Masu dahak x'hin sama' x'ried Dun Ġużepp. U anke Tunoj dahak. U biex ikompli ċ-ċajta, baghtlu bott *baked beans*.

'Ho, mawr ħudulu u ejdlew qallik Tunoj: "Don, l-istess bħalli tlobtow. Prezz wiħid.'

Ma kontx tagħmillu l-bżieq fuq imniehru lil Tunoj!

Żokortu kienet waqgħet fin-negozju. Dejjem taht djul ommu. Anke l-hanut ha isimha: ta' Ġulina tal-Mozz. Magħha beda. Filghodu jkewwes iż-żejt u filghaxijiet inewwel xi terz nbid lill-parruċċani: tal-Mejkel, tas-Sunnura, Wiġi tal-Bajdi, Gejtan ta' Kuzzitu u oħrajn. Kollha ma' ta' l-Imwiet kont tarahom ġejjin bil-platt. Kultant kien jiġi Ġanni tal-Haruf bil-kitarra. U min imeċlaq u min ipaċpaċ. Imbagħad tfewwieqa jew titwiba u pipa tabakk. Gejtu tal-Baskittina kien bis-sigarru u d-Dumna jghid fuq

l-ghasafar, kultant bis-sikkina f'halqu biex jaqla' l-farka qoxra tal-hobż li tkun wehlitlu fi snien. U kif iwarrbu l-platti jaqtgħu l-morra sa l-ghaxra. Jghajtu wiehed fuq l-iehor: 'sej ... sej ... uttu ... kwattru ... duwi ... duwi'. U Tunoj ghajnejh nofshom magħluqa jistenna li jtilqu ha jmur jorqod.

Hekk kiber. Imbagħad rama għal rasu. Xtara bghal u karettun u beda jdur għall-bajd u jixtri xi fenek u xi tigieġa. Imbagħad iżżewweġ u beda jġib xi haġa tal-merċa sakemm bilmod ilmod holoq imperu żgħir ta' negozju tat-tjur u l-bhejjem.

Rabba familja minn hekk. Kellu erbatax b'kollox. Disa' subien u hamsa bniet. Mitulu sebgha minnhom. Għexu Karmnu, Ġirgi, Ġużepp, Musu u Manwieli. Kollha baqgħu miegħu. Iż-żgħar, imma, saru qassisin.

Sa ma kbirna u kulhadd ha l-istat tiegħu, konna lkoll midhla ta' xulxin. Min jaf kemm kont indejjaqhom indur ma' saqajhom. Tunoj, imma, qatt ma gemgem, Basta nilagħbu taht ghajnejh.

Ma' l-Avemarija, imbagħad, kien johrog' jixghel in-nieċa tal-Madonna fil-kantuniera. U kif jinzel mis-sellum kien jghajjat b'lehen mahnuq: 'Ussa rużurju, tufux!' Kien donnu daqq il-qanpiena ta' l-iskola. Kulhadd jitlaq kollox minn idejh. U kbar u żgħar, min fuq l-ghatba u min fuq bank ġol-hanut, u jghid ma' Manwieli...

Illum għaddew aktar minn hamsin sena. Tunoj miet u l-hanut ta' l-nbid haduh uliedu u ulied uliedu u sar *minimarket*. Anke jien twarrabt minn dak l-ambjent saħhari ta' tfuliti. Ma nftamt qatt, imma, għal kollox minnu. Fuq it-Tomba, fejn Sant' Wistin u l-Oratorju Don Bosco, kienu magħġunin f'demmi. U bla ma kont irrid, kull meta nirfes fir-Rabat saqajja jmexxuni lejn dawk l-inhawwi. Ma jkunx lahaq lemahni ibnu Karmnu li ma johrog'x jifrah bija.

'Ura x'qala' l-baħar! Ha nura tiftakarhiex. Mitt tużżuna biż-żewġ skutoj kemm jamlew?'

Nisthajlu missieru. U flok inwieġbu kont ngħid bejni u bejn ruhi: 'Imma kemm hu minnu li t-tajjeb jghix aktar mill-bniedem li jagħmlu!' Kemm hi sabieħa t-tjubija! Mohhi jieqaf meta nara lil Dun Tumas bil-kuruna tar-rużarju fil-gallerija jew nisma' lil Dun Manwieli jghid il-*Pater Noster* fil-quddiesa. Nisthajjilni qed nara lil Tunojmissierhom! Sieket. Arbulat ma' sellum b'lumina tixghel f'idu. Ihares lejja u jistaqsini: 'Ewx ħafejj tett bl-axra?'



**FRESH**  
n  
**KLEEN**

**CARPET, CURTAIN & SOFA CLEANING**

Also cleaning of area  
rugs, car interiors, upholstery.  
etc., using shampoo & fresh water.



Proprietor: **Michael Muscat**

'Biarritz', G.P.F. Agius de Soldanis Str.,  
Nadur, Gozo, Malta.  
Tel: 2155 7580 • Mobile: 7928 2360

## Passiġġata Biblika - 4

**“Għax jien nagħrafhom ħtijiet; id-dnub tiegħi dejjem quddiemi” (Salm 50:5)**

### **IL-BNIEDEM MIDNEB FIT-TESTMENT IL-QADIM**

minn Fr. Charles Buttigieg

Il-lingwaġġ bibliku wżat fil-lingwa lhudija għall-kelma ‘dnub’ huwa dejjem offiża kontra Alla. Infatti fil-lhudi għandna l-kelma *hata*’ li tfisser ‘żball’; ‘ħtija’; ‘li ma timxix bid-dritt’; jew ‘ma timxix sewwa’. Fil-Malti għandna l-kelmiet ‘ħtija’ jew ‘ħati’ li joqorbu hafna lejn l-għerq tal-kelma lhudija.<sup>1</sup> Il-kelma griega għal ‘dnub’ hija *hamartia* li tfisser ‘li tiżbalja fil-mira’; ‘ma tolgotx’; ‘tiżvija’, għaliex tassew id-dnub huwa li tiżvija mit-triq ta’ Alla u ma tilhaqx il-għan tiegħek bhala bniedem, iben Alla.

#### **Adam u Eva: Firda minn Alla**

L-istorja tas-salvazzjoni tal-bniedem hija mmarkata min-naħa mid-dnub tal-bniedem u min-naħa l-oħra mill-imħabba nfinita ta’ Alla. Fil-kap 3 tal-ktieb tal-Ġenesi naraw l-ewwel waqgħa tal-bniedem, imkaxkar wara l-ħażen u t-tentazzjoni tas-serp<sup>2</sup> u mkeċċi minn Alla mill-ġnien tal-Għeden. Bid-dnub inkisret l-armonija originali li kien hemm bejn il-bniedem u Alla, u nkisret ukoll l-armonija bejnu u l-istess natura ta’ madwaru. Il-bniedem ma obdix għal-ligi ta’ Alla u dineb għax mexxa bl-ambizzjoni tiegħu.

L-ewwel firda mela li johloq id-dnub hija dik minn Alla. Id-dnub tal-poplu ta’ Alla fir-Rabta l-Qadima kien dejjem meta kien jikser il-patt tiegħu ma’ Alla u għalhekk kien jinfired minnu. Il-poplu ta’ Izrael sar bħal prostituta, waqa’ fl-adulterju u fl-idolatrija kif naraw tajjeb f’Eżek. kap 16. Dawn kienu t-twissijiet tal-profeti sabiex il-poplu ma jidnibx iżjed imma jerga’ lura lejn Alla. Is-Sultan David meta dineb bil-kbir bl-adulterju ma’ Batseba u mbagħad bil-qtil ta’ Urija r-raġel tagħha, hekk stqarr: “Dnibt kontra l-Mulej!” (2 Sam 12:13). Is-Salm 50 itenni: “Kontrik biss jiena dnibt u dak li hu ħażin f’għajnejk għamilt” u l-profeta Isaija jwissi li: “Ĥzunietkom firdukomm minn Alla tagħkom” (59:2). Għalhekk mela permezz tad-dnub il-bniedem jinfired u joffendi lil Alla.

#### **Kajjin u Abel: Firda bejn l-aħwa**

Ir-rejalta tad-dnub narawha wkoll fil-esperjenza tal-ulied tal-ewwel ġenituri tagħna. Huwa d-dnub li jifred lill-aħwa wkoll fejn Kajjin bl-għira joqtol lil huh Abel: “U kif kienu fir-raba’ Kajjin qam għal huh Abel u qatlu” (Ġen 4:8). Anke s-supervja tal-bniedem twasslu biex jinfired mill-aħwa tiegħu, kif ġara fl-episodju tat-torri ta’ Babel f’Ġen 11:1-8, fejn hadd ma seta’ jifhem lill-iehor u b’hekk tfarrak il-proġett tal-bniedem fil-bini ta’ dan it-torri għoli.

Mela d-dnub johloq firda bejn l-aħwa, firda fil-familja u fil-komunità.

#### **Id-dnub: Firda fik innifsek**

Id-dnub iwassal sabiex tinfired fik innifsek għax tiflel il-paċi: “Għax jien wasalt biex naqa’; u tbatijiet dejjem quddiem għajnejja” (Salm 38:18). Il-Ktieb tal-Proverbji jesprimi dan il-ħsieb b’mod ċar f’29:6: “Bi ħzunitu l-ħażin jinqabad f’nassa.” Il-profeta Isaija f’52:10 jgħidilna wkoll li permezz tad-dnub il-bniedem jitlef il-libertà tiegħu: “Bħal għomja mal-ħajt intefftu, intefftu bħan-nies mingħajr għajnejn”. Id-dnub ifixkel, mela, l-ħelsien u l-libertà fil-qalb tiegħu. F’Eżekjel f’kap 18 naraw





imbagħad hsieb importanti li jirrigwardja r-responsabbiltà morali tal-midneb u tal-konsegwenzi tad-dnub tiegħu: “Il-bniedem li jidneb, hu għandu jmut; l-iben ma jbatix minhabba fid-dnubiet ta’ missieru, u lanqas il-missier minhabba fid-dnubiet ta’ ibnu”. Il-ħażen mela jwassal lill-bniedem biex jidhol fi sqaq li ma jwasslu mkien, sqaqien imdallmin mingħajr ebda xaqq ta’ dawl. Bid-dnub il-bniedem jichad lil Alla, jinfired minn mal-familja tiegħu u jfarrak lilu nnifsu għax jagħma u ma jibqax jara kif support.

### **L-Imħabba t’Alla: Sejħa għall-Indiema**

Il-bniedem jitbiegħed minn Alla, imma Alla qatt ma jinsa’ lill-bniedem. Għax Alla hu ‘Imħabba’ wiegħed is-salvazzjoni lill-bniedem u li r-rebħa tiegħu tkun wahda kbira quddiem ix-xitan: “U jien inqajjem mibegħda bejneq u bejn il-mara, bejn nislek u nisilha, u hu jishaqlek rasek u int tishaqlu għarqubu” (Gen 3:15).<sup>5</sup> Dan it-test huwa msejjah bhala ‘protovangelu’, jiġifieri l-ewwel vangelu ta’ tama u

ta’ helsien mill-ħażen. Wara d-dnub, Alla lest li jagħti mill-ġdid lill-bniedem libsa ġdida u jerga’ jagħtih id-dinjità li tixraqlu: “U l-Mulej Alla għamel lil Adam u lil martu hwejjeġ tal-ġild u libbishomlhom” (Gen 3:21).

L-Għid tal-Lhud hu l-istorja memorabbli ta’ meta Alla heles lill-poplu mill-jasar tal-Eġittu, fejn il-poplu gie ‘mahruġ’ mit-toqol tad-dnub u b’hekk gie ‘mifdi’ (ara Eż 2:23). Minkejja dan kollu Alla xorta jkompli jhenn u jgħid lill-bniedem: “Imma jien niftakar fil-patt li għamilt miegħek fi żmien żgħozitek u ngedded il-patt tiegħi miegħek għal dejjem” (Eżek 16:60). Eżekjel 18:20 jgħidilna li: “Il-Mulej li ma jiehux pjaċir bil-mewt ta’ hadd imma jistieden lil kulhadd għall-konverżjoni u għall-indiema”. Huwa f’dan id-dawl li nistgħu għalhekk nifhmu s-sagrificċji fil-liturġija lhudija biex ipattu għad-dnubiet<sup>6</sup>

Din hija r-rejaltà tagħna l-midinbin ma’ Alla, Alla li tant habbna li bghat lil Ibnu l-wahdieni għalina sabiex isalvana (ara Ġw 3:16). L-istorja tad-dnub tal-bniedem hija l-istorja ta’ meta l-bniedem infired minn Alla, mill-proxxmu tiegħu, u minnu nnifsu. Id-dnub huwa mela kontra Alla, kontra l-familja tal-Knisja u kontra tiegħek stess.

### **Riferenzi**

<sup>1</sup> Izda fil-malti l-kelmiet ‘dnub’ jew ‘midneb’ huma gejjin mill-Għarbi.

<sup>2</sup> Fil-kulturi antiki s-serp huwa dejjem simbolu tan-negattivita u tal-mewt billi dan l-annimal jgħix fil-mohbi u taħt l-art.

<sup>3</sup> Ara wkoll id-dnub li wassal għad-dulluvju f’Gen 6:1-<sup>7</sup> u dak tat-torri ta’ Babel f’Gen 11:1-8.

<sup>4</sup> Infatti l-kelma griega għax-xitan, li huwa missier il-ħażen hija diabolos li tfisser ‘dak li jixhet u jaqsam minn nofs’, jiġifieri ‘dak li jfarrak’.

<sup>5</sup> Fit-test originali lhudi u fit-test grieg tas-LXX għandna l-pronom maskil ‘hu’.

<sup>6</sup> Ara Lev 16:27; 2 Slat 12:16; Salm 40:6; Eżek 40:39 u Hos 8:11.

### **Biblijografija**

Beauchamp, P., *I profeti d’Israele o il dramma di un’alleanza*, Cinisello Balsamo 1988.

Biedermann, H., *Dictionary of Symbolism*, New York 1992.

Catti, G., *Raccontare il Patto*, Bologna 2001

Garbini G., *Note di lessicografia ebraica*, Brescia 1998.

Lurker, M., *Wörterbuch biblischer Bilder und Symbole*, Munich 1987.

Pilch, J.L. – Malina, B.J. (eds.), *Handbook of Biblical Social Values*, Peabody (MS) 2000.





**GREZZJU BONELLO**  
**Water Proofing Service**  
**for Roofs and Walls**

'Grezz Jos', Tel: 2155 7694  
 Filfla Street, Għajnsielem Mob: 9946 9102

**SWEET SENSATIONS**  
**CONFECTIONERY**

For Cakes, Gateau,  
 Pastries & Confectionery

Jesmond & Maryanne Borg

**55, St. Joseph Square,**  
**Qala, Gozo.**

**Tel: 2156 5663**  
**Home: 2155 2277**



L-appuntament ta' Dr Mario Saliba M.D. mal-qarrejja tagħna.

# int u sahhitek



## Il-Hxuna fit-Tfal

Illum il-medicina taghti importanza kbira lil din il-problema ta' obezità jew hxuna fit-tfal. Skond l-Organizzazzjoni Dinjija tas-Sahha madwar id-dinja huwa stmat li aktar minn 22 miljun tifel u tifla taht il-hames snin ibatu bl-obezità jew ghandhom piż żejjed. Huwa stmat ukoll li aktar minn 17-il miljun minnhom ġejjin minn pajjiżi li qed jiżviluppaw. Kull tifel u tifla minn dawn qeghdin f'riskju akbar li jiżviluppaw id-*diabete*, li s'issa konna ngħidu li tiżviluppa f'nies kbar biss. Huwa stmat ukoll li dawn it-tfal huma f'riskju akbar li jimirdu bil-mard tal-qalb f'età żgħira. Għalhekk jekk niehdu hsieb li t-tfal ma nhalluhomx jehxienu nkunu qed nipproteġuhom mid-*diabete* u mill-mard tal-qalb fil-futur.

Din tidher stramba li fil-pajjiżi li qed jiżviluppaw fejn hemm nuqqas ta' ikel ghandek issib dawk it-tfal kollha jbatu minn obezità. Li qed jigri huwa li hafna tfal mhux qed jieklu ikel tajjeb għal sahhithom u mhux qed jagħmlu eżerċizzju. Dan huwa riżultat ta' l-influss ta' stabbilimenti ta' ikel mexxej li diehel ġmielu anke f'dawn il-pajjiżi. Dan il-pattern mhux biss jinsab fil-pajjiżi li qed jiżviluppaw imma fil-pajjiżi kollha tad-dinja fejn l-ikel mexxej (*fast foods*) ta' dawn l-istabbilimenti sar moda.

Il-problema ta' hxuna fit-tfal saret tant kbira li qed tinkwieta lill-Organizzazzjoni Dinjija tas-Sahha. Globalment madwar 10% tat-tfal li jmorru l-iskola bejn hames snin u 17-il sena, ghandhom piż żejjed jew ibatu mill-obezità. Fl-Istati Uniti tal-Amerika

pereżempju ir-rata ta' hxuna fost t-tfal ta' bejn l-età ta' sitta u tmintax-il sena żdiedet għal aktar minn 25% minn 15% fis-snin 70. Dan minhabba l-iżvilupp ekonomiku li kien hemm u t-tibdil fl-istil ta' hajja fejn tbdilet id-dieta u anke naqas l-eżerċizzju. Żidiet bħal dawn ma ssibhomx biss fil-pajjiżi żviluppatti imma anke pajjiżi ohra bħač-Ċina. F'dan il-pajjiż enormi r-rata ta' piż żejjed u obezità fost it-tfal li jmorru l-iskola żdiedet minn 8% fis-sena 1990 għall-aktar minn 12% sitt snin wara. Fil-Brazil ir-rata ta' piż żejjed u obezità fost it-tfal ta' bejn sitt snin u t-18-il sena triplat minn 4% għall 13% fl-istess perijodu.

Għalhekk l-Għaqda Dinjija tas-Sahha qed taghti hafna importanza lil din il-haġa. Fil-fatt l-Għaqda






Dinjija tas-Sahha nediet kampanja f'Mejju tas-sena 2004 biex titnaqqas din ir-rata u biex it tfal jieklu ikel tajjeb u jagħmlu iktar eżerċizzju. Din il-kampanja kienet imsejha: Strategija Globali fuq id-Dieta, Attività Fizika u Sahha. Dan għaliex hemm relazzjoni diretta bejn il-hxuna u piż żejjed fit-tfulija ma' mard kroniku fil-futur. Dan il-mard jinkludi d-*diabete*, il-mard tal-qalb, il-puplesija u l-kanċer. Barra minhekk l-ispejjeż għall-kura tas-sahha għal min ibati bid-*diabete* diġa jiswew 15% ta' l-ammont globali għall-kura tas-sahha kollha ta' kull sena. Skond din l-istrategija jrid isir sforz fuq livell individwali, komunitarju bħal l-iskola, nazzjonali u nternazzjonali fejn jiġu implimentati diversi miżuri. Fost dawn il-miżuri hemm bdil fid-dieta u iktar

eżerċizzju. Din l-istrategija trid tkun implimentata mill-familja, trid tkun imsaħha fl-iskola u nkoraggita mill-Gvern. Hekk l-ikel li jittejjja fid-dar ikun ikel tajjeb fejn jitnaqqsu x-xahmijiet u z-zokkor. Il-kolazzjon ta' l-iskola għandu jittejjja mid-dar, u mhux it-tfal jingħataw il-flus biex jixtru dak li jridu. Fil-hwienet ta' l-iskola m'għandhomx jithallew jinbieghu boroż u *soft drinks* jew helu żejjed. Min-naħa l-oħra l-ġenituri ma għandhomx jiehdu lit-tfal ta' spiss f'postijiet li jbieghu *fast foods*. Dawn il-postijiet għandhom diversi modi kif jattiraw lit-tfal u għalhekk m'għandniex naqgħu fin-nasba tagħhom. Mawra kultant mhux ser tagħmel hsara u lit-tfal ma nkunux qed inčaħduhom totalment minn dawn il-postijiet, imma ta' spiss huwa hażin.

***We are at your service during Lent...  
but we sell fresh fish all year round!***



# **BUGEJA**

*the leading FISH MARKET in Gozo*

**Mġarr Road, Ghajnsielem, Gozo**

**Tel: 2156 0686, 2155 5668**

**Mob: 9949 3661**

**Res: 2155 1389**



*where  
friends  
are  
meeting!!*

**Pan Pizza, Pasta & Home-made Cooking**

**St. Joseph Square, Qala, Gozo.**

**Tel: 2155 6242 • Mob: 7942 7014**




**BAR, RESTAURANT & PIZZERIA**

Open daily for Lunch and Dinner

5, St. Joseph Square, Qala, Gozo. Tel: 2156 4589, 2155 9090

H  
O  
L  
M



## IL-HAJJA

Pariri lill-Adolexxenti minn **MARY PULI**

### NAF NIEKOL?

#### 1 Storja

Waqt ghaks kbir fil-pajjiz, sinjur baghat ghall-ifqar ghoxrin tifel u tifla biex jaghtihom hobza kull wiehed. Mela qoffa b'ghoxrin hobza u qalilhom biex jiehd u hobza kull wiehed id-dar u jibqghu jaghmlu hekk sakemm iz-zmien jinbidel ghall-ahjar.

It-tfal bdew jimbuttaw lil xulxin biex jahtfu possibilmment hobza kbira u grew 'il barra biha bla ma biss irringrazzjaw lis-sinjur. Frasina stenniet it-tfal jiehd u l-hobza taghhom u marret tiehu l-hobza li kien fadal fil-qoffa. Miskina l-izghar wahda kien fadal, imma baqghet taghmel hekk kuljum, bla glied ta' xejn.

Darba fost l-ohrajn, Frasina marret id-dar bil-hobza. Malli ommha qasmitha min-nofs, minnha waqghu tliet muniti tad-deheb. It-tnejn staghgbu meta raw il-muniti tad-deheb jaqghu mill-hobza. Fil-hin l-omm baghtet lil Frasina ghand is-sinjur biex tghidlu li kien hemm xi zball.

Is-sinjur qalilha li l-muniti tad-deheb poggiehom apposta ghaliha, talli gabet ruhha tajjeb, u ghax dejjem irringrazzjatu qabel telqet bil-hobza 'l barra.

#### 2 Tagħlim

Jien ma ngnix biex niekol, imma niekol biex ngnix, mhux hekk? L-annimali wkoll jieklu, imma daww jghaddu rashom u jahtfu l-ikel, bla ma jghidu mqar talba zghira. Jieklu bla manjieri ta' xejn u jhallu c-caflis kollu warajhom. Izda jien m'iniex annimal, nehtieg ingib ruhi bl-edukazzjoni kollha waqt l-ikel. Hemm regoli apposta li rrid nosserva:

Niprova kemm jista' jkun, li fuq il-mejda ghall-ikel inkunu fil-hin, ghax mhux scwwa nhalli lil tal-familja jistennew lili biex jibdeu jieklu.

Jekk ma nkunx fil-hin u nsibhom jistennewni, nitlobhom skuza u jekk ma nkunx nista' mmur ghall-ikel, navza lil tad-dar biex la nhallihom jistennewni u lanqas ninkwetahom.

Sakemm nistenna l-ikel jigi servut, ma npogghix idejja fuq il-mejda, lanqas noqghod incekcek il-pożati, qisni m'ghandix pacenzja nistenna.

Nistenna li l-ohrajn ikunu servuti bl-ikel huma wkoll, qabel nibda niekol, halli ngħidu t-talba ta' qabel l-ikel flimkien.

Inzomm is-sarvetta fuq hogri mhux taht għonqi, biex jekk inwaqqa' l-ikel ma ntebbax hwejgi.

Niekol bil-mod minghajr ma naghmel hsejjes b'halqi; jien u niekol inzomm xofftejja ma' xulxin biex ma jidhix l-ikel li nkun qed noqghod.

Nitfa' l-ikel f'halqi f'bukkuni zghar, u qabel nibla' l-ikel li jkolli f'halqi, ma nzidx aktar ikel f'halqi.

Nidra nuza sewwa l-furketta u s-sikkina; qatt m'ghandi nuza s-sikkina biex inressaq l-ikel lejn halqi, u qatt m'ghandi naqbad l-ikel b'idejja, hlief għal xi għadma tat-tigiega jew tal-fenek biex immexmixha.

Jekk l-ikel jew ix-xorb ikun jahraq hafna nistennieh jibred, mhux nonfohlu halli nberdu, u lanqas nerta' l-platt bil-brodu minn fuq il-mejda biex nixorbu mill-platt minflok bl-imgharfa.

Ma nitkellimx bl-ikel f'halqi; jekk jehtiegli nitkellem, l-ewwel nibla' li jkolli f'halqi, imbagħad nitkellem.

Jekk inkun ser niekol il-hobz ma' l-ikel, ma nfittux u lanqas inbillu fil-meraq li jkolli fil-platt (l-aktar jekk inkun qed niekol barra jew ma' nies ohra). Naqta' l-hobz biċċiet zghar b'idejja u mhux nigdmu bi snieni. Ma nbillx il-gallettini fit-tè jew fil-kafè.

Jekk ikolli għadma tal-frott jew ta' zebbuga go halqi inkella xewka ta' huta, jew inkun irrid innehhi xi ikel iehor minn halqi għal xi raġuni, inressaq l-imgharfa lejn halqi, nitfa fiha dak li rrid innehhi minn halqi u npogghih fil-ġenb tal-platt.

Ma ntawwalx idejja minn quddiem haddiehor biex ingib pereżempju z-zokkor, il-gobon u ikel iehor jekk ma jkunx qribi, imma naghmel sinjal lil dak li jkun quddiem biex inewwiluli.

Jekk ta' hdejja jitlobni l-buqar ta' l-ilma, indawwar il-buqar b'tali mod li jkun jista' jaqbd u mill-manku.

Jekk minhabba raġuni jew ohra ma nistax nibqa' fuq il-mejda sa l-ahhar, ngħidilhom jiskuzawni, imbagħad inqum u ndaħhal is-siġġu f'postu.

Jekk l-ikel ma jkunx joghġobni ma ngergix u lanqas inqarras wiċċi biex ma ninfluwenzax lil min ikun ser jiekol. Ingib skuza biex min sajjar ma joffendix ruhu.

Jekk ma jkollix aptit niekol hafna, nitkellem minn qabel ma jigi l-platt quddiem, biex ma jkunx hemm hela ta' ikel.

Rimarki bhal : "Kemmm gie tajjeb l-ikel!" "Prosit!" iferrhu lil min sajjar l-ikel, halli darb'ohra jsajjar aktar bil-qalb u forsi itjeb ukoll.

Waq l-ikel ma niddiskutix sugġetti li naf li jtellghu n-nervi ta' dak li jkun, halli l-ikla tibda u tispicċa bil-kwiet. Lanqas għandi ngħid stejjer moqzieza.

Wara l-ikel niftakar ngħid grazzi lill-Mulej li pprovdiedi l-ikel u lil ommi li hadet hsieb issajjaruli.

Inkun qed nuri rispett u rikonoxxenza jekk noffri ruhi biex niżbarazza l-mejda, jew naħsel il-platti nkella nixxuttahom.

Jekk naf ingib ruhi tajjeb waqt l-ikel inkun naf ingib ruhi tajjeb kullimkien, ghax mhux kilt biss, imma ftakart infahhar u nringrazzja 'l Alla tal-providenza Tieghu, fahhart u rringrazzajt lil min għabuli lest quddiem fuq il-mejda, u fuq kollox hsibt f'dawk li kienu madwar il-mejda billi wasalt fil-hin, stennejthom, tkellimt b'tali mod li l-atmosfera waqt l-ikel baqghet wahda kalma, u fl-ahhar offret l-ghajjnuna tieghi.

*Dejjem tiegħek, Mary Puli*





# Bejnieta n-Nisa

Tiktbilna SUSAN MULVANEY



## META BABY KELLHA BABY!

Wara l-istorja dan l-ahhar tal-Prof Adrianna Ilescu, ir-Rumena ta' 66 sena li kisret ir-rekords kollha tad-dinja meta saret omm għall-ewwel darba, il-kurżità għelbitni. U fittixt halli nara min kienet l-iżghar tifla li qatt saret omm.

Nisthajjkom tghidu li ma tantx kelli mmur 'l bogħod, għax illum hafna huma dawk it-tfal li qed ikollhom it-tfal, anke fostna f'Malta u Ghawdex! Bhalkom hsibt. Izda għarrali.

Ir-rekord imur lura għall-1939 meta l-Peruvjana Lina Medina, f'Mejju ta' dik is-sena, welldet tifel. Ta' hames snin- iva, mhux żball, ta' hames snin – hija kellha t-tarbija u waqqfet rekord li għadu f'idejha!


Il-ġenituri tagħha hasbu li binthom kellha xi tumor f'żaqqa u meta x'*shamans* fil-villagġ remot tagħhom fl-Andes ma kkurawhiex, missierha hadha l-isptar. Xahar wara welldet tifel!

Medina twieldet fis-27 ta' Settembru 1933 fil-villagġ żgħir ta' Paurange. Kellha biss hames snin u tmien xhur meta kellha t-tifel f' Jum l-Omm, fl-14 ta' Mejj, 1939. Wellduhulha b'ċesarja.

Binha tweled wara tqala normali ta' disa' xhur u kien jizen żewġ kilogrammi u 700 gramma. Kien iffurmat sew u b'saħħtu. Wara ftit jiem, it-tnejn setghu jitolqu mill-klinika.

Semmietu Gerardo, għal wiehed mit-tobba li assistiha u li baqa' jiehu hsieb il-*progress* tagħhom għal hafna snin.

Wiehed miż-żewġ tobba li assisteha, Dr Lozada, għamel studji dettaljati dwar it-tqala tat-tifla li, tistgħu taħsbu, qanqlet interess kbir. Ha X-Ray tat-tifla u binha, stabilixxa kif kienet it-tarbija



fil-guf, u osserva l-istat ta' l-omm daqstant żgħira li bdiet *il-period* tagħha ta' tmien xhur. Ta' erba' snin kellha sidirha digà żviluppat, il-proporzjoni ta' ġisimha kienu ta' mara magħmula u l-għadam kien avvanzat fl-ghebbusija tiegħu - affarijiet li hafna drabi huma xhieda ta' tqala prematura.


Meta kellu 10 snin, wara inbix minn shabu ta' l-iskola, Gerardo sar jaf li l-persuna li huwa kien jahseb li kienet oħtu kienet fil-fatt ommu.

Gerardo miet fl-1979 meta kellu 40 sena minn marda li tattakka l-mudullun. Izda mhux ċar jekk kienx hemm xi konnessjoni bejn il-marda u l-fatt li ommu kienet daqshekk żgħira meta wellditu.

Medina żżewġet fl-1972 u kellha t-tieni tifel, 33 sena wara li kellha l-ewwel wiehed. Illum dan għadu jgħix fil-Messiku.

U la qegħdin nitkellmu fuq l-ommijiet, inkomplu b'xi kurżitajiet:

- Bobbi McCaughey għandha r-rekord ta' kemm għexulha ulied minn tqala waħda. Hija kellha *sestuplets*, l-ewwel sebat itfal li twieldu f'daqqa u li għexu kollha, erba' subien u tliet bniet. Dan kien fid-19 ta' Novembru 1997.
- Jayne Bleackley għandha r-rekord ta' l-inqas żmien bejn tarbija u oħra minn tqala differenti. Welldet lil Robert fit-3 ta' Settembru 1999 u lil Annie Jessica Joyce fit-30 ta' Marzu, 2000 Bejn tarbija u oħra kien hemm biss mitejn u tmint ijiem!
- Elizabeth Ann Buttle hija l-omm li għandha r-rekord li welldet żewġ itfal li bejniethom kien hemm l-akbar perjodu ta' żmien. Welldet lil Belinda fit-19 ta' Mejj, 1956 u lil Joseph fl-20 ta' Novembru 1997. Bejn iż-żewġ itfal kien hemm 41 sena u 185 jum. Meta welldet lil Joseph, Elizabeth Ann kellha 60 sena!
- L-akbar numru li tiegħu hemm rekords uffiċjali li qatt welldet mara kien ta' 69, lill-mara ta' Feodor Vassilyev minn Shuya, fir-Russja, li għex bejn l-1707 u l-1982. Bejn l-1725 u l-1765, il-mara welldet 16-il par tewmin, seba' settijiet ta' *triplets* u erba' settijiet ta' *quads*. Mid-69 tarbija, 67 għexu u mietu wara li kienu qabzu t-tfulija.



## Ahbarijiet Strambi migbura minn Totò

**Joqtol lill-ġenituri wara li ġab marki baxxi fl-iskola**  
 Il-ġurnal Russu *Izvestia* qal li tifel ta' 13-il sena qatel lill-ġenituri tiegħu waqt li kienu reqdin wara li missieru tah xebgħa minhabba li ġab marki baxxi fl-iskola. L-investigaturi fil-belt Siberjan ta' Talmenka qalu li missier Alexander Bykov irritorna d-dar wara li attenda laqgħa ma' l-ghalliema ta' ibnu. Hu kien irrabjat minhabba li ibnu ġab marki baxxi fis-suġġett tal-kimika u għalhekk iddeċieda li jagħtih xebgħa. Waqt li kien qiegħed jiġi nterrogat mill-investigaturi, Alexander Bykov qal li missieru qatt qabel ma kien sawtu minhabba li ġab marki baxxi f'xi suġġett. Kmieni fil-ġhodu, Alexander Bykov qabad is-senter ta' missieru, dahal fil-kamra tas-sodda tal-ġenituri tiegħu u qatilhomm kiesah u biered. Il-ġurnal *Izvestia* qal li l-pjan tat-tifel kien li

jwaddab il-kadavri tal-ġenituri tiegħu fi xmara viċin id-dar tagħhom, iżda l-pjan fallielu wara li ma setgħax jistartja l-karozza ta' missieru. Alexander Bykov iddeċieda li jahbi l-kadavri fi gwardarobba iżda dawn instabu ftit wara minn oħtu l-kbira. L-avukat ġenerali ordna li t-tifel jitpoġġa taħt osservazzjoni psikjatrika.

### Rekord ma' l-iskorpjuni

Mara fil-Malasja waqqfet rekord dinji ġdid wara li għamlet 33 ġurnata tgħix f'kaxxa kbira tal-ħġieġ mimlija b'6000 skorpjuni! Iżda l-mara, Nur Malena Hassan, imlaqqma "ir-Regina ta' l-Iskorpjuni" riedet li tibqa' għaddejja bil-maratona tagħha għal tlett ijiem oħra magħluqa fil-kaxxa twila 12-il pied b'għaxra biex ikun term diffiċli għal xi haddiehor li jista' jiksriha r-rekord. Malena Hassan, li għandha 27 sena, dahlet fil-kaxxa, f'żona tal-hwienet madwar 250 kilometru lejn il-Lvant ta' Kuala Lumpur, fil-21 ta' Awissu. Hija kienet toħroġ biss darba kuljum għal kwarta, anke jekk kemm-il darba ngidmet mill-iskorpjuni.

### Tmut ta' 105 minkejja s-sigaretti li pejpet


Staff mediku ta' ġieħ lil mara ta' 105 snin li kienet ilha tpejjepp minn mindu kellha 15-il sena billi kkremawha flimkien ma' pakkett sigaretti. Hdejn il-qabar tagħha poġġewlha kuruna kbira tal-fjuri f'forma ta' sigarett. Marie Ellis, li mietet b'kawża naturali fid-dar ta' l-anzjani f'Eaton Lodge f'Kent fil-bidu ta' Diċembru, ġiet ikkremata, b'pakkett sigaretti Benson & Hedges f'idejha. Minbarra li kienet tpejjepp mal-15-il sigarett kuljum, hi kienet magħrufa fost l-istaff għall-ikel hażin għas-saħħa li kienet tiekol, għaz-zokkor fis-soppa li kienet tiehu, u dejjem kienet titlob tliet kuċċarini zokkor fil-kafè tagħha.

### Tagħlaq 100 sena u tirbaħ imħatra ta' £12,650

Mara fl-Ingilterra mistennija tiġbor ċekk għal 12,650 lira sterlina li hija rebhet f'imħatra li kienet saret li hija tgħix sa mitt sena. Il-mara, Rosalind Strover minn Sudbury, f'Suffolk fil-Lvant ta' l-Ingilterra, qiegħda tippjana li tiċċelebra għeluq sninha mal-familja fi *club* tal-*golf* fil-qrib. Minbarra s-soltu messaġġ ta' ferħ mir-Regina Elizabetta ta' l-Ingilterra, Strover se tirċievi wkoll iċ-ċekk li rebhet mingħand il-kumpanija ta' l-imħatri William Hill wara li għaxar snin ilu l-mara ta' binha kienet għamlet imħatra li l-kunjata tilhaq tagħlaq il-mija.

## GHALL-BELT BIL- FERROVIJA!

Le, mhix holma! Darba kienet realtà. Fis-snin 80 tas-seklu 19 dahlet f'Malta it-tren timxi fuq il-linji tal-hadid, taħdem bl-istim, u kienu jsejħulha l-vapur ta' l-art. Kienet taħdem bejn il-Belt Valletta u l-Imdina, u tghaddi minn fuq pontijiet u minn go mini. Waqqfet taħdem fil-bidu tas-snin 30.





# Gozo's finest, Nature's best

## limuncell

The liquer made 100%  
from lemons grown  
in Gozo.

## Gigantija

Premium extra virgin  
olive oil produced from  
the finest olives pressed  
in Gozo.



GOZO  
COTTAGE  
GENUINE PRODUCE OF GOZO

TRADE ENQUIRIES: +356 9922 4114 | E-MAIL: [info@gozocottage.com](mailto:info@gozocottage.com)





# *Djamanti ta' Għawdex*

*Ritratti mill-kollezzjoni ta' Dr. Mario Saliba*



*Ta' Lourdes*



*San Blas*